



మొదటి

పుస్తకము

# శ్రీ రామకృష్ణ త్రబ

కా

౧౯౫౨, ఆగస్టు-నందన, శ్రావణము

(31)

సంపుటము =

7

సంచిక =

C. P. BROWN MEMORIAL  
LIBRARY, CHIDAMPALAM  
Acc. No. 51



శ్రీ రామకృష్ణ మఠము, మైలాపూరు  
చెన్నపురి

# విషయ సూచిక

నవరత్న హాస—శ్రీ గ. కమాకాంతాచార్య: కాశ్యప, పి. ఏ.	...	...	27
(శ్రీ) రామకృష్ణ వచనామృతము—'సు.'	...	...	30
నిశ్చేయసము—శ్రీ రామకృష్ణదాసు	...	...	33
(శ్రీ) రామకృష్ణ పరిమేష్వరుడు—శ్రీ ఓవరికొండ నారాయణశాస్త్రి	...	...	3౬
(శ్రీ) తురీయానంద శేఖావళి	...	...	౪౨
(శ్రీ) వాసుదేవ మననము—శ్రీ మాచిరాజు శ్రీరామకృష్ణ	...	...	౪౫
గ్రంథసమీక్ష	...	...	౫౦
సంఘవార్తలు	...	...	౫3
విజ్ఞాపన - (శ్రీ) మాతృదేవి శతనాగ్రిక జన్మదినము	...	...	౫౪

## శ్రీ రామకృష్ణ ప్రభ

చందాదారులకు

౧. పత్రిక ప్రతిమాసము 20-వ తేదీన వెలువరింపబడును. ఒక వారము, పదిరోజులు మాచి ప్రతి నాకు అందకపోయినయెడల ఉత్తరము వ్రాయుడు.

౨. సంవత్సర చందా రూ. 3 లు మాత్రమే. జనవరి నెల నుండిగాని జూలై నెల నుండిగాని చందాగారు లుగఁ జేరవచ్చును. ఇతర మాసములలోఁ జేరఁదలచు వారికి జనవరి నెల నుండిగాని జూలై నెల నుండిగానీ సంచికలు చేర్చిపంపబడును. విడిప్రతి రూ. ౦—౬—౦ లు. హిగిన్ బాదంస్ వారి స్టాల్ లోఁగాని ఏ ఏ పత్రిక ఏజెంటును గాని అడగుడు.

౩. ఉత్తర ప్రత్యుత్తరములు వీలైనంతవఱకు ఇంగ్లీషున వ్రాయుచు ఏ చందాదారు సంఖ్య నుదాహరింపుడు. ఉత్తరములను "మేనేజరు, శ్రీరామకృష్ణప్రభ" అను చిరునామాతో వ్రాయుడు.

౪. చిరునామాయందు ఎట్టిమార్పుగలిగినను 10-వ తారీఖునకు ముందుగా మా కార్యాలయమునకు వెలుపవలయును. లేనిచో, పత్రిక పూర్వపు చిరునామాకే పంపబడును.

### వ్యాసకర్తలకు

౧. కేవలము నైతిక ధార్మిక వైజ్ఞానిక విషయకములైన వ్యాసములేకొక, సాహిత్యమునకును కవిత్వము; కును సంబంధించిన ఏ వ్యాసములైనను బంపవచ్చును. మిగిలిన సుందరముగ గ్రాంథికభాషలో వ్రాయవలయును

౨. వ్యాసములు అచ్చులో మూడు పుటలకు మించరాదు. ప్రతినెల మొదటి తేదీకి వ్యాసములు మాకు అందవలెను.

౩. వ్యాసములను, విమర్శకుఁ బంపు గ్రంథములను, వినియముగఁ బంపఁజేసే పత్రికలను సరిపాదకుఁడు, శ్రీరామకృష్ణ ప్రభ శ్రీరామకృష్ణ మిషన్ స్టాడెంట్స్ హామ్, మెలాపూరు, చెన్నపురి" అను చిరునామాకు వ్రాసి పంపవలెను.

౪. వ్యాసము తిరుగఁ బంపఁబడవలయుననుచో దిగు పోస్టేజి చేర్చు



# శ్రీరామకృష్ణ ప్రభ

సంపుటము

౧౯౫౨ - ఆగస్టు : సందన - శ్రావణము

{ సం-చిక

శ్రీమత్పరమహంస స్తుతి రాజమ్

## న వ ర త హ రః

కవిత్రయమిత్ర, విమర్శకశిరోమణి, కవితాకళానిధి, విద్యారత్న,

శ్రీ గౌ. రమాకాంతాచార్యః కాశ్యపః, బి. ఏ.

- శ్లో॥ శ్రీలోకమాతృ కరపీడనహేతుభూత దుర్గాప్రసాదపరితోషిత వాసు దేవ! 1  
శ్రీరామభక్తిపర భూసురవంశజాత! శ్రీరామకృష్ణగురు దేవ! నమోనమస్తే!
- శ్లో॥ గంగాతరంగ నవరంగనదన్మృదంగ సంగీతభంగిమ రసార్ద్రనిజాంతరంగ! 2  
అంగీకృతాఖిల మతాంబుజ రాజభృంగ! శ్రీరామకృష్ణగురు దేవ! నమోనమస్తే!
- శ్లో॥ యోగాదిసాధన వశీకృతనై జకాయ బాహ్యంతరిండియనికాయ ప్రబోధకేంద్ర! 3  
త్యాగామృతాంబునిధిచంద్ర! సుకీర్తిసాంద్ర శ్రీరామకృష్ణగురు దేవ! నమోనమస్తే!
- శ్లో॥ శక్తిపరాధగవతః పరమేశ్వరస్యజ్ఞానక్రియాబలమయీ విధుచండికేవ, 4  
త్వాం స్థానయత్యమృతవజ్రగ దేకమాతా, శ్రీరామకృష్ణగురు దేవ! నమోనమస్తే!
- శ్లో॥ కాళీవనంహరతిదైత్యగణాన్ సమస్తమాంగళ్యదైవతముణీవ నిజాంఘ్రిభక్తాన్ 5  
దీనాన్ సముద్ధరతిసంస్కృతి వార్ధిమగ్నాన్ శ్రీరామకృష్ణగురు దేవ! నమోనమస్తే!
- శ్లో॥ తస్మాత్స్వనంధయవరః ప్రథితప్రభావః, లోకేభవాన్ వివిధనైదికతాంత్రికాభ్యైః 6  
ఉద్ధర్తుమేవజనతాంకృతవాక్ప్రయత్నాన్ శ్రీరామకృష్ణగురు దేవ! నమోనమస్తే!
- మాయాగుణత్రితయవర్ణవిలాస భాసాసమ్మోహయాన్ సకలజీవకుమారకాన్ సా 7  
కర్మానుగుణ్యుపధితాన్ నయతీహవిశ్వే, శ్రీరామకృష్ణగురు దేవ! నమోనమస్తే!
- శ్లో॥ యే, తేషు, సత్త్వగుణినోజగదీశ్వరస్య పాదాబ్జయుగ్మశరణైకపరాయణాశ్చ 8  
తే గాంచదర్శయంతిసైవవిముక్తిమార్గం శ్రీరామకృష్ణగురు దేవ! నమోనమస్తే!
- సర్వేపిదైవతగణా నరజంతు సంఘా సూక్ష్మాః కళాజగదీశ్వరస్య 9  
యోగీశ! సంప్రతి జగద్గురు లక్షణస్త్యం, శ్రీరామకృష్ణగురు దేవ! నమోనమస్తే!

౬౦ నమో భగవతే శ్రీ రామకృష్ణాయ !

# శ్రీ రామకృష్ణ వచనామృతము — 'మ.'

దక్షిణేశ్వరమున భక్తులతో శ్రీరామకృష్ణ గురుదేవుడు

శుక్రవారము

14 డిసెంబరు, 1883.

సుమారు ఉదయము తొమ్మిదిగంటలయినది. శ్రీరామకృష్ణగురుదేవుడు తనగదికి ఆగ్నేయపువసారాయందు నిలుచుకొని యుండెను. రామలాల్ శ్రీవారియొద్ద నిలుచుకొని యుండెను. రాఖాల్, లాటు, శ్రీవారి సమీపముననే యటునిటు పచారుచేయుచుండిరి. ఆసమయమున శ్రీరామకృష్ణులవారికి 'మ.' వచ్చి స్వాస్థాంగప్రణామముగావించెను.

శ్రీరామ:—వచ్చితివా! అట్లయినచో ఇది మిగుల సుదినము, వీరు ('మ.') కొన్నాళ్లు భగవానునియొద్దనుందురు, సాధనలు గావించుదురు. కొన్నాళ్లు సాధనచేసినచో భగవంతుడు వీరికి సరియైన మార్గమును జూపును.

కొన్నాళ్లకుమునుపు 'మ.' తో శ్రీరామకృష్ణగురుదేవు డిట్లు చెప్పియుండెను: 'నీ విక్కడ అతిథిశాలయం దన్నము ప్రతిదినము పుచ్చుకొనరాదు. అది సాధువులకొఱకు బిచ్చగాండ్రకొఱకును ఏర్పఱచబడినది. నీకు వండి పెట్టుటకు నెవరినైన కూడ దీసికొనిరమ్ము' అందువలన 'మ.' తో వంటమనిషిగూడ వచ్చి యుండెను. వంటచేసికొనుటకు స్థలమును పాలనొసగుటకు పాలవానిని ఏర్పాటు చేయమని శ్రీరామకృష్ణులవారు రామలాలున కాదేశించిరి.

కొంతసేపటికి రామలాలు అధ్యాత్మరామాయణము చదువడిగెను. 'శ్రీరామకృష్ణగురుదేవుడు, 'మ.' వినుచుండిరి :

“శ్రీరామచంద్రుడు నీతను వివాహమాడి అయోధ్యాపురికి వచ్చుచుండెను. మార్గమున పరశురాముని కలసికొనెను. శ్రీరాముడు హరధనుస్సు విజయమును విని భార్గవుడతని కష్టపెట్టదలచెను. దశరథుడు మిక్కిలి చింతగ్రస్తుడయ్యెను. అంతట పరశురాముడు మరియొకధనుస్సు విసరి దీనికి గుణమును సంధింపుమనెను. శ్రీరాముడు చిఱునవ్వునవ్వి ఎడమచేతితో విల్లునుబట్టి గుణమును సంధించి బాణమునుబట్టి 'దీని నెందు ప్రయోగింపమందు' వని యడిగెను. పరశురాముని గర్వముణగెను. అతడు శ్రీరాముని పరబ్రహ్మముగా దెలిసి స్తుతింప నారంభించెను.” ఈ స్తోత్రమును విని నంతనే శ్రీరామకృష్ణగురుదేవుడు భావావిష్టుడయ్యెను. అపుడపుడు 'రామ్, రామ్' అని అత్యంత మధుర కంఠస్వరముతో బలుకుచుండెను.

పిదప శ్రీగురుదేవుడు రామలాలునుజూచి 'గుహుని వృత్తాంతమును జదువు'మనెను.

శ్రీరామచంద్రుడు పితృవాక్య పరిపాలనార్థము వనమునకు బయలుదేరి పయనించుచుండ గుహుడు చకితుడయ్యెను. అతనికన్నులు వెంట నీరు ప్రవహించెను. కొయ్యబొమ్మవలె నిచ్చేస్తుడయ్యెను. పిమ్మట రామచంద్రుని సన్నిహితుల తనయింటికి ఆహ్వానించెను. శ్రీరాముడతనిని ప్రేమతో ఆలింగనముచేసికొనెను. గుహుడు శ్రీరామచంద్రునకు ఆత్మగమర్పణము గావించుకొని యిట్లు విన్నవించెను :

‘నీవు నావాడవు. నీకు నాప్రాణము, ధనము, రాజ్యము సమస్తము నర్పించితిని. నీవే నా భక్తివి, ముక్తివి. నా శుభకార్యమవుగూడనీవే. నీకు నా శరీరమునుగూడ నర్పించితిని.

శ్రీరామచంద్రుడు పదునాలుగేండ్లు జటావల్కులధారియై కండమూలములనే తప్ప మరి దేనినీ భుజింపడయ్యె. పదునాల్గుసంవత్సరముల యనంతరము రాముడింకను రాకపోవుటవలన గుహుడు అగ్నిప్రవేశముచేయ నిశ్చయించెను. ఆసమయమున హనుమంతుడువచ్చి శ్రీరామచంద్రునిరాకను దెలిపెను. ఈ పలుకువిని గుహుడు మహానందమునందెను. కొంతసేపటికి శ్రీరామచంద్రుడు సీత — పుష్పకవిమానమున వచ్చిరి.

“దయాళువు పరమానందపు ప్రేమాధీన రామచంద్రుడు భక్తవత్సలగుణధాముడు నయిన శ్రీరామచంద్రుని జూచి ప్రేమభక్త శ్రేష్ఠుడు గుహుడు పులకాంకితుడయ్యెను. గాఢాలింగనము చేయునపుడు ప్రేమాశ్రువులతో శ్రీరామచంద్రుని శరీరమును తడిచెను. నలుదిశల జయజయ నినాదములు వినవచ్చెను.”

మధ్యాహ్నభోజనానంతరము శ్రీరామకృష్ణగురు దేవుడు కొంచెము విశ్రమించెను. ఈ సమయమున డాక్టర్ శ్యాము, మరికొందరు అక్కడకు వచ్చిచేరిరి. శ్రీరామకృష్ణగురు దేవుడు వారితో సంభాషింప మొదలిడెను.

శ్రీరామ :— కర్మ ఎల్లప్పుడును చేయ నవసరములేదు. ఈశ్వరదర్శనానంతరము కర్మ తనంతట నదియే సమాప్తమగును. కాయ తయారయిన పిదప పురుషయొక్క ప్రయోజనములేదు. అది తనంతటనే రాలిపోవును.

ఎవనికి భగవద్దర్శనమయినదోవాడు సంధ్య

గూడ వార్ష నవసరములేదు. సంధ్యావందనము గాయత్రీయందు లయించును. అప్పుడు గాయత్రీజపమే చాలును. ఆగాయత్రీ ఓంకారమున లయించును. అప్పుడు గాయత్రీజపము గూడ అనవసరము. ఓంకారోచ్చారణమే చాలును. ఆహ్నికకృత్యము లెన్నాళ్లు? హరి నామము లేక రామనామజపమునందు పులకాంకితుడుగాని యంతవలకే. ధనోపార్జనము కొఱిగో లేక వ్యాజ్ఞములందు జయించుటకొఱిగో పూజచేయుట మంచిదికాదు.

ఒక భక్తుడు:— అందఱు ధనముకొఱకే పాటుపడుచున్నట్లు చూచుచున్నాను నేను. కేశవచంద్రసేనుడు తనకుమార్తెనురాజుగారికిచ్చి వివాహము చేయింపలేదా?

శ్రీరామ:— కేశవునివిషయమువేఱు. నిజమయినభక్తు డేప్రయత్నమును జేయకపోయినను భగవాను డతనికొఱకు సమస్తమును సిద్ధము చేసియుంచును. రాజకుమారుడు అడుగకపోయినను అతనికి ప్రతిమానము సొంత ఖర్చులకు ధనమొనగబడును. ధనసముపార్జనార్థము పాటుపడుచున్న డిద్యోగస్తులమూట నేను చెప్పుటలేదు. సరియైన రాజపుత్రుని విషయమే చెప్పుచున్నాను. సరియైన భక్తునకు కోరిక లేయుండవు. అతనికి వలయునవన్నియు తమంతట తామే లభించును. భగవద్గీతయందు ‘యదృచ్ఛాలాభుడు’ అని చెప్పబడియున్నది.

సద్బ్రాహ్మణుడు, కామనారహితుడునగు వాడెట్టి యవస్థయందయినను సంతృప్తుడుగ నేయుండును.

ఒక భక్తుడు:— చిత్తము. సంసారమునందెట్లుండవలయును ?

శ్రీరామ:— బురదలోని చేపవలెనుండి, సంసారమునువిడిచి దూరముగానుండి కొన్నాళ్లు

నిర్జనస్థలమున భగవద్ధ్యానము గావించిన భక్తి జనించును. అప్పుడు అతడు నిర్లిప్తుడై యుండ గలడు. బురదలోనున్నను చేపకు బురద అంటు కొనదు. ఇట్లు భక్తుడు అనాసక్తుడై సంసారమున నుండగలడు.

‘మ.’ తనపలుకులను గమనించివినుటను గ్రహించి శ్రీగురు దేవుడిట్లుపలుక నారంభించెను. తీవ్రవైరాగ్యముకలిగిననే భగవానుడు లభించును. సంసారము దావానలమువలె జ్వలించును. స్త్రీపుత్రాదులు పాడుపడ్డ బావివలె గనుపింతురు. అట్టివైరాగ్యము కలిగిన యెడల సతకు గృహమును త్యజించును. అనాసక్తుడై యుండుట మాత్రమే కాదు, కామినీ కాంచనములే మాయ. ఎవరైనను మాయను సరిగా గుర్తించినచో అది వారినుండి పలాయనమగును. పులితోలు గప్పకొని యొకడు భయపెట్టుచుండెను. తాను భయపెట్టుచున్నవ్యక్తి ‘ఇక చాలు నీవెవరవో’ నే నెఱుగుదునులే. నీవు మాహరివిగదూ’ అన్నంతనే ఆ వ్యక్తి వానిని వదిలి మరియొకనియొద్దకు బోయెను.

స్త్రీలందరును శక్తిస్వరూపిణులే. ఏది ఆది శక్తియో అదియే స్త్రీరూపిణియై యున్నది. ఆధ్యాత్మరామాయణమున నిట్లున్నది: ‘శ్రీరాముని నారదాదులు స్తుతించుచు ‘ఓరామా! పురుషులందరును నీవు. ప్రకృతి యెన్నిరూపముల ధరించినదో ఆరూపములన్నియు నీతయే ధరించినది. నీవింద్రుడవు, నీత ఇంద్రుణి. నీవు శివుడవు నీత శివాణి, నీవు నరుడవు నీత నారి. మరి ఇంకేమి చెప్పవలయును? పురుషుడున్నచోటంతయు నీవు. ఎచ్చట స్త్రీయో అచ్చటంతయు నీతయే.’

(భక్తులతో) మనము తలచుకొన్నచో సమస్తమును త్యజింపజాలము. ప్రారభము,

సంస్కారములు— ఇవన్నియునున్నవి గదా! ఒకయోగి ఒకరాజుతో నిట్లు చెప్పెను. ‘నీవు నాదగ్గర కూర్చొని భగవంతుని ధ్యానింపుము’ అంతటరాజు ‘అవన్నియుజరుగవు. నేనునీదగ్గర కూర్చొనవచ్చును, కాని అనుభవనీయములగు నాభోగము లింకనుగలవు. అడవిలోనున్నను అచ్చటను రాజుగావచ్చును. నాకింకను భోగేచ్ఛగలదు.’

నటవరపాండ్యా చిన్నప్పు డొకతోటలో ఆవుల మేపుచుండెను. కాని ఆతడెన్నియో భోగము లనుభవింపవలసియుండెను. అతడు పెద్దవాడయినపిదప ఆముదవుగానుగ పెట్టి ఎంతో డబ్బు సంపాదించి, చివరికి ఆలంబజారులో పెద్ద వర్తకుడయ్యెను.

ఒక మతానుసారము స్త్రీలతోగూడి ఆధ్యాత్మిక సాధనలు చేయవచ్చునని యున్నది. కర్తాభజలు వారి స్త్రీలమధ్యకు నన్ను దీసికొని పోయిరి. వారందరూ నా చుట్టును గూర్చొనిరి. వారందఱును ‘తల్లీ తల్లీ’ యని పిలువ నారంభించితిని. అప్పుడు వారు నన్నుజూచి ‘ఈయన ప్రవర్తకుడు. ఈయన కింకను దారితెలియ లేదు’ అని చెప్పుకొనిరి. వారి మతానుసారము ప్రవర్తకుడు ప్రారంభదశలోనివాడు. అటుపై సాధకుడు. తరువాత సిద్ధుడు. అటుపిమ్మట సిద్ధులలో సిద్ధుడు. ఒక స్త్రీ వైష్ణవచరణునియొద్దకు బోయి కూర్చొనెను. దానినిగూర్చి పిమ్మట అతని నడుగగా అతడొక స్త్రీ బాలికాభావము గలది’ అని చెప్పెను.

భార్యా భావమున మనుష్యుడు పతనము నందును. మాతృభావమే శుద్ధభావము.

అచటికి వచ్చిన భక్తులు కొందరు కాళికాదేవిని ఇతర దేవులైన జూచివచ్చెదమని చెప్పి వెళ్లిపోయిరి.

# ని శ్చే య స ము

శ్రీ రామకృష్ణదాసు

శ్రీ రామానుజులు గురువువద్ద రహస్య మంత్రోపదేశం పొంది, వెంటనే ఎత్తైన గోపుర మెక్కి విన్నవారందరికీ ఆ మంత్రాన్ని ఘట్టిగా ఉపదేశించారట. అలాంటి గోపురమే ఎక్కి, అంత ఘట్టిగానూ చాటవలసివస్తే నేననేదిది : “ఉన్నాడు. పరమేశ్వరుడున్నాడు” డని. “నువ్వు చూశావా?” అని అడుగుతారా? లేదు. ఇంతవరకూ చూడలేదు. అయితేనేం? నేనే చూడాలా? చూచినవారెందరో మహాను భావులు—ప్రహ్లాద నారద పరాశర పుండరీక వ్యాసాంబరీష శుకశౌనక ఋషీశ్వరులూ; దర్శనకారులూ; ఉపనిషద్దేశకులూ; జీససు, జొరాస్టర్, మహమ్మద్, నానకు ప్రవక్తలూ; నాగార్జున, శంకర, రామానుజ, మధ్వగురు శ్రేష్ఠులూ; అప్పర్, తిరుజ్ఞానసంబందర్, కబీర్, రామానంద, చైతన్య, రామకృష్ణ పరమహంసులూ; రామదాస, పురందర, దీక్షిత, శ్యామశాస్త్రి, త్యాగరాజాది వాగ్గేయ కారులూ—కీర్తించి చెప్పినారే! వారిసాక్ష్యము చాలదూ? మనము నమ్మే ఏ విషయానికి మాత్రము ఇంతమంది సాక్షులున్నారు? వారు సూచించిన దాబట్టే సాగిపోయినట్లయితే మనముకూడా పరమేశ్వరుని ప్రత్యక్షముగా చూడగలమనడములో పొరపాటేమిటి? మరి అయితే వారు చూచిన పరమేశ్వరుడున్నాడనడానికి సందేహమెందుకూ?

సందేహం లేదు. “ఉన్నాడు. పరమేశ్వరుడున్నాడు.” “ఇప్పుడు మళ్ళీ ఎందుకంటున్నావా? ఇంకా కొత్త సాక్ష్యము ఏది దొరికిందీ?” అని అడుగుతారా? చెప్తున్నా. వినండి. దివ్యదర్శనం పొందినవారి అనుభవాలు—వారు వర్ణించినవే—పోల్చిచూస్తే అవన్నీ ఒక్కలాగున్నాయి. ఇంతకంటే బలమైన సాక్ష్యమేముంటుందీ? చిత్తగించండి రామకృష్ణస్వామి సాక్ష్యము. “ఒకనాడు మరీ మరీ కుంగిపోయాను. ఇక జగన్మాత దర్శనము కాదనుకున్నాను. ఈ జన్మకు ఆ అమృత గడియలు లేవుగాబోలనిపించింది. అకస్మాత్తుగా దేవి హస్తములోని ఖడ్గముమీద దృష్టిపడింది. ఆ కత్తితో ఈ వృథాజీవితాన్ని ముగించవచ్చుననే ఊహ మెరుపులాగ తగిలింది. ఒక్క ఉదుటున ఆ కత్తి పట్టుకున్నాను...దృశ్యమాన ప్రపంచమంతా,—ద్వారాలూ, కిటికీలూ, దేవాలయమూ అదృశ్యమైపోయినై. సర్వమూ మాయమైపోయింది. దానికి బదులు అనంతమూ, దీప్తివంతమూ అయిన చైతన్యసముద్రము కనబడింది. ఏవంకచూచినా ఉత్తుంగ కాంతితరంగాలే లేస్తున్నాయి. గంభీరఘోషముతో నన్ను ముంచేత్తడానికి మీదమీదకి వచ్చాయి. క్షణంలో నామీదే విరిగి నన్ను ముంచేశాయి. నాకు ఊపిరి ఆడలేదు. తాహ్వాస్పృతి నశించిపోయి పడిపోయాను. అనంత



సాగరము నా చుట్టూ తరంగితమైంది. అంత రాతరాల్లో జగన్నాథ దివ్యస్ఫురణ నిండి పోయింది” అని చెప్పాడు రామకృష్ణస్వామి.

ధరిస్తూ యోగినికి కూడా యిక లాభము లేదని నిరాశచేసుకున్న ఘడియల్లో ఇలాంటి ఉప్పేనే కనబడిందిట. బ్రహ్మాండమైన వెల్లువ— అదృశ్యమహాశక్తి దండయాత్ర, సరిగ్గా ఇటు వంటి సముద్రమే—ఆమెనుకూడా ముంచెత్తింది. ఆ తరువాత సాల్వేడో, డాజాల బండబలవంతమువల్ల ఆమె—ఎంత బాధపడుతూనేనా— పరమాత్మను జీససుయొక్క శరీరములో బిగించుకోవలసివచ్చింది.

దివ్యదర్శనము కాంతివెల్లువలాగు కనబడడముకూడా పురాతనానుభవమే. ప్రెసిడెంటు ఫిన్సి పొందిన దర్శనమును గురించి చెప్తాడు జోన్సు: “అది కరిగిన ప్రేమతరంగాలుగా మీదపడినది. ఈ కెరటాలు నామీదనించి, ఇంకా మీదనించి, ఇంకా మీదనించి, ఒకటి తరవాత ఒకటి వచ్చి ముంచెత్తినయ్యే...”

నాకు చూడగా ఈ సముద్రము మన పురాణాల్లోని క్షీరసాగరమే అనిపిస్తోంది. అది పాల సముద్రము కాదు. చైతన్యకాంతిసముద్రమంటాను. చరిత్రలనే ఉన్నది పున్నట్టుగా లిఖించక ఆలంకారికముగా ప్రచారముచేసిన ప్రాచీన భారతీయులు దివ్యదర్శనమును పాల సముద్రముగానూ, అందున్న (ట్లుగా వారు నిర్మించుకున్న) భోగీంద్రభోగమణిరాజిత పుణ్యమూర్తిగానూ వర్ణించినారంటే వింత ఏమున్నది? పురాణోక్త క్షీరసాగరము పరమాత్మ దీప్తితరంగితానందసముద్రమే నంటాను. ఎందరో మహానుభావులు దీనిని దర్శించినారు. ఇది నిత్యము, సిద్ధము, అనుభవైక వేద్యము.

గురుమహారాజు సచ్చిదానందసాగరమును దర్శించి తృప్తిపడి ఊరుకోలేదు. సనకసనందనులూ, నారద అంబరీషులూ, (శ్రీ) రామానుజులూ సాధించిన సవికల్పకసమాధిని తరించి ఆయన పై మెట్టుకెక్కి నిర్వికల్పసమాధిని పొందినాడు. వినండి ఆయన మాటలు: “నా మనస్సును, అన్ని బంధాలూ తెంపి ఆత్మలో లీనము చెయ్యమన్నాడు దిగంబర గురుస్వామి తోతా పురి. తక్కినరూపాలన్నీ సుఖపుగా తోసివేసినాను. కాని ఉజ్వల నీలదేహ జగన్నాథ సుందరరూపము మాత్రము నా కంటికెదురుగా నిలిచినప్పుడు నేనశక్తుడనై పోయినాను. అన్నానుగదా “స్వామీ! ఇక లాభములేదు. ఇది వృథాప్రయాస. మీరు చెప్పే నిర్గుణబ్రహ్మమును నేను గుర్తించలేను” అని. ఆయన నన్ను వదలిపెట్టలేదు. “ఏమన్నావు? చేతకాదనా? నువ్వు చేసితీరాలి” అని చుట్టూ చూసి ఒక గాజుముక్కను తెచ్చి, నా భూమధ్యమునగుచ్చి ‘ఈ బిందువుమీద మనసు నిల్పు’ మన్నాడు. నా శక్తినంతటినీ కూడదీసుకుని మనస్సు నిలిపాను. జగన్నాథ సుందర రూపము ఎదుట నిలిచినప్పుడు నా వివేకమును ఖడ్గముగా ఉపయోగించి రెండుగా నరికినాను. ఆఖరి అడ్డు తప్పుకున్నది. సగుణతలమునుండి జారి ఆత్మ నిర్వికల్పసమాధిని చేరినది” అని గురుమహారాజు సాక్ష్యము. ఈ కడపటి విగ్రహాధ్వంసమెంత యుదాత్తము?

ధరిస్తూ పరమాత్మను బైబిలు వర్ణించిన జీససు అల్పశరీరములో ఇముడ్చుకున్నట్లే భారతీయ సిద్ధపురుషులూ, పరమభక్తులూ, పరమాత్మను కవులు వర్ణించిన భోగీంద్రభోగమణిరాజిత పుణ్యమూర్తిలోనో, సాయంకాల నటస్సహానటవిద్యుమ్నూర్తిలోనో ఇముడ్చు

కున్నారు. ఇట్టదైవమునే సుందరవాతాయనము లోనుంచి అనంతుని విశ్వవిభూతిని గుర్తించిన వారు, ఎందరో మహానుభావులు, తమ పరమానుభవాన్ని మళ్ళీ మళ్ళీ పొందడానికి ఆ పరమరూపమునే మోడ్చుకరములతో శరణు జొచ్చినారు. (శ్రీ) రామానుజులవలె భక్త కోటికి ఆ రూపమునే పరమగమ్యముగా కేలెత్తి చూపినారు. అంతమట్టుకది న్యాయమే. రామ కృష్ణులకు తోతాపురివలె రామానుజులకు శంకరులు తారసిల్లియుంటే?—ఇరువురూ దర్శించిన భోగీంద్రభోగమణిరాజిత పుణ్యమూర్తి నావరించియున్న బృహదాత్మానందసముద్రమును గుర్తించి సగుణతలమునుండి జారి నిర్వికల్ప సమాధిని చేరకుండురా?

గురుమహారాజు నిర్వికల్పసమాధిని అనుభవించీకూడా తోతాపురివలె మాయామోహ విదగ్ధులైన జనసామాన్యమునకు దూరమైపోక తిరిగి సగుణబ్రహ్మారాధన జరిగే భజనలో చప్పట్లు చరిచినారు. “బ్రహ్మమనే కలకండ కొండనుచేరి నోటికందినంత ముక్కను కరిచి పట్టుకుపోతూ బ్రహ్మమును పూర్తిగా తెలుసుకున్నామనుకుంటారు ఎందరో! ఎంత అసందర్భమూ?” అని నవ్వుకుని రామకృష్ణులు కాళిమాతద్వారానే కాక సిద్ధులు పూర్వము అవలంబించిన మార్గాలన్నిటిద్వారానుబ్రహ్మను తెలుసుకోవాలని సమకట్టినారు. క్రైస్తవుల పద్ధతీ, మహమ్మదీయుల పద్ధతీ కూడా ఆయన సాధకముచేశారని వింటాము. దివ్యమార్గాలన్నిటా నడచి ఈ వింత బాటసారి కలకండ

కొండ రుచిని పెక్కువిధాల రుచిచూచినాడు. ఈ దివ్యానుభవాలతోనమే రామకృష్ణులు కొంచెపాటి ‘నా’త్వమును మిగుల్చుకొని లోక సంగ్రహము చేసినారు.

ఈ దశలో స్వామి ఉపదేశాలు దివ్యదర్శనముచేసి సారూప్యతనందిన సిద్ధుని ఉపదేశాలలాగ కనపడతాయి. నిర్గుణబ్రహ్మమునుగురించి ఆయన ఎక్కువగా చెప్పలేదు. మీదుమిక్కిలి “నిప్పు దహనశక్తి వలెనే బ్రహ్మమూ శక్తి ఒక్కటే. పాలూ తెలుపూ వలె బ్రహ్మమూ శక్తి ఒక్కటే. రత్నమూ ప్రకాశమూ వలె బ్రహ్మమూ శక్తి ఒక్కటే” అని ఈ సంతత యాత్రికుని ఉపదేశము. అ వ సా న ద శ లో మాత్రము పరమహంసస్వామి నావరించియుండిన ‘నా’త్వపు ఘటము బీటలువారినది. కంఠములో రణములేచి ఆహారమేదీ తీసుకోడానికి వీలుదొరకని కష్టసమయములో “ఆహారము తీసుకునేందుకు వీలుకలగజేయమని జగదంబను కోరరాదా?” అని బ్రతిమాలే శిష్యులతో ఆయన అన్నమాటలు: “‘ఇన్ని నోళ్ల ద్వారా తింటున్నావు చాలదా? ఆ వొక్కనోటితో తినకపోతేనేమి?’ అంటుంది అమ్మ.” ఈ సర్వభూతాత్మసమత్వము స్వామిలో చివరిరోజులలో వేయిదశాలుగా విరిసిపోయింది. ఉప్పుబామ్మ తాను వేయిదారుల్లో నడిచి చూచిన సముద్రపులోతు నెరుగుటకు మునిగినది, ‘నా’త్వపు ఘటము భగ్నమై జీవాత్మ పరమాత్మతో ఏకమైనది. ఇది నిశ్చేయసము. జీవితానికి పరమగమ్యమిది. మనమంతా నడవవలసినది దీనివైపు.



# శ్రీ రామకృష్ణ పరమేశ్వరుడు

శ్రీ దేవరకాండ నారాయణకావ్యము

(గతసంచిక తరువాయి)

ఇక, శ్రీ రామకృష్ణుడు సర్వాశ్రమియులకును అనుసరింప దగిన మాదిరి పురుషుడని చెప్పబడియెనే, ఊర్ధ్వ రేతస్కుడగు ఆయన నడవడిని గృహస్థులు ఆదర్శముగ స్వీకరించుట యెట్లు? 'అస్థలిత బ్రహ్మచర్య వ్రతులై మోక్ష మార్గమున ఒకరి కొకరు సహాయ భూతులై భగవచ్చింతా పరాయణులై మనుటయే దంపతుల మహాచ్ఛాదర్యము.' అని శ్రీశారదా రామకృష్ణులు తమ ఆచరణ మూలమున లోకమునకు బోధించియుండుట నిజమే. మహా గృహియగు శ్రీ నాగమహాశయుని వంటి వారను ఈగృహస్థ ధర్మ విశేషమును అనువర్తించి యుండినట్లు తెలియవచ్చు చున్నది. కాని యీ గృహస్థాదర్యము గృహవ్రతులెల్లరును పాటింప దగిన దని యంగీకరించుటకు ఎన్నియో సంశయములు అడ్డము వచ్చుటయు నిజమే. ప్రధాన సందేహమిది: ఈగృహస్థ ధర్మాలంబనమున “ప్రజాతంత్రం నూవ్య నచ్చేత్సీ” ప్రజోత్పత్తి పరంపరను ఛేదింప వద్దు” అను ఉపనిషదాదేశము పరిపాలింప బడదే? దీనికి మా సంక్షిప్త సమాధానమిది: వైధర్మ్యాదేశము ఏయుపనిషత్తు సందుగలదో, ఆ యుపనిషత్తునందే యిట్లుగూడ ఉపదేశింప

బడినది: “యదితే కర్మవిచికిత్సా వా వృత్త విచికిత్సా వా స్యాత్, యే తత్ర బ్రాహ్మణా స్సమర్హిణః...ధర్మ కామాన్యుః యథా తే తత్ర వర్తేరన్, తథా తత్ర వర్తేధాః, ... యథా తే తేషు వర్తేరన్, తథా తేషు వర్తేధాః” “మీకు ఏ సందర్భములలోనైన ధర్మసందేహము కలిగెనేని అట్టి సందర్భములలో విచారశీలురు ధర్మకాములు నగు బ్రాహ్మణులు ఎట్లు ప్రవర్తింతురో మీరును అట్లే ప్రవర్తింపుడు.” (తైత్తిరీయోపనిషత్తు. శిక్షావల్లి. 11 వ అనువాకము.) కాబట్టి శ్రీరామకృష్ణునివోలె—శ్రీ నాగమహాశయు నిపగిది—వివాహితులయ్యు అఖండబ్రహ్మచర్య పరిపాలనేచ్చులు—అకామ స్వభావులు - \* వారివలెనే వర్తించుట అధర్మము కానేరదు కదా. మఱియు శ్రీరామకృష్ణ నాగమహాశయుల వంటి బ్రహ్మజ్ఞుల ప్రవర్తనము ఉత్తమ ధర్మ సంయుక్తమైన దనియే తీర్మానింప బడవలయును. ధర్మశాస్త్ర కాదులకు గూడ మహాత్ముల యాచరణయే ప్రమాణమని వాదించు విబుధులునుకలరు. “మహా జనోయేన గతాస్స పంధా” “మహానీయులు ఏ మార్గమున బోయిరో, అదియే అనుసరణీయమగు ధర్మ

\* శ్రీ నాగమహాశయుడు జన్మముచే బ్రాహ్మణుడు కాకున్నను, “య ఏతదక్షరం గార్గి విదిత్వాఽస్మాల్లోకాత్ క్రైతి స బ్రాహ్మణః” (బృహదారణ్యక) అను యజ్ఞవల్క్య ప్రవచనమునబట్టి యతనిని బ్రాహ్మణుడని భావింపవచ్చును.

పంథ” అనియు ఆర్య నిర్ణయము కలదు. శ్రీశారదా రామకృష్ణుల దాంపత్యాదర్శమును ధీరప్రకృతి కలవారు మాత్రమే పూర్తిగా పాటించ గలరుకాని, వారిని ఆదర్శముగ ఎన్నుకొనినంత మాత్రమున అందఱును వారి అసి ధారోపరిగమనమును అనుకరింపజాలరు. “ఆదర్శమును పాటించువాడు వేయితప్పులు చేసినయెడల, ఏ యాదర్శమును లేని వాడేబది వేల తప్పులు చేయునని నేను నిశ్చయముగా జెప్పగలను” అని శ్రీవివేకానంద మస్కరీం ద్రుడు వచించినట్లు, కేస్తులు శ్రీ శారదారామ కృష్ణులను ఆదర్శముగ గ్రహించుట తమ తప్పులను తగ్గించుకొనుటకు బాగుగ ఉపకరింప గల్గుదు. ఆమధ్యలో “దైవానుగ్రహ మున్నచో “ప్రజాతంత్రం...” అను ధర్మ పరిపాలనము కూడ జరిగి, “ఒకరిద్దరు సంతానము కలుగ గనే భార్యయు మీరును సోదర భావముతో జీవింపవలయును” అని శ్రీ రామకృష్ణులవారు మాటలచే దెలిపిన గృహస్థాదర్శమును పూర్తిగా అనువర్తించు సమర్థత లభింపవచ్చు. శ్రీ వారి కఠోర బ్రహ్మచర్య వర్తనము నటుంచి, యితర విషయములలో వారు సహ ధర్మిణి పట్ల వహించినవైఖరి అతి సామాన్య గృహస్థులు పైతము అనుసరింప దగినది. అర్థాంగియెడగల వారి సముత్కృట ప్రేమ మును శ్రీ శారదాదేవి చరిత్ర వేనోళ్ల దెలుపుచున్నదికదా.

ఇక శ్రీ రామకృష్ణ ప్రభావమును గూర్చి కొంచె మరయుదము. శ్రీరామకృష్ణ మహా

దేవునకు ఆత్మసమర్పణ మొనర్చియు శ్రీ గిరీశ చంద్రుడు తన మునుపటి పాపవృత్తులను స్మరించి దుఃఖాశ్రాంతుడై కలవర పడుచుండ ఆ భగవానుడు “ఓయీ, మతిహీనుడా! నిన్ను పట్టుకొనినది బురద పామనుకొను చుంటివా? కాదది విషసర్పము. పరుగెత్తి నీవింటికి పోయి నను మరణింప వలసినదే.” అని అంతరాధా గర్భితముగా బలికియుండెనట. అది నిక్కము. త్రాచుపాముయొక్క కాటుపడి దాని విష మెక్కినచో జీవునకు స్థూలశరీరమునుండి మాత్రము విడుదల కావచ్చును. శ్రీరామకృష్ణ కృష్ణసర్పముయొక్క కాటుపడి తద్విష మెక్కేనేని, జీవుడు అనేక యుగముల పర్యంతము తన్ను వెన్నంటి తిరుగు నూత్నకాయము నుండి విడువబడి తన సహజ సర్వగతత్వ మును \* గురుతించును. శ్రీరామకృష్ణ కృప ప్రసరించిన వారికి ప్రథమమున లభించునది భగవత్పరితాపము - లేక భగవదున్మాదము. అదియే శ్రీరామకృష్ణుడు అను నాగుబాము యొక్క విషము. దాని ప్రభావము అనిర్వచ నీయము. అది యధికము గలవాడు ఏ సాధనయు జేయనక్కఱలేదు. అన్ని సాధనలును అందే యిమిడియున్నవి. ఆదుర్భర విషము సర్వదేహ మునను వ్యాపించి బాధపడుచున్న వాని దివ్య సన్నిధికి భగవంతుడే పరుగెత్తివచ్చి వానిని గాఢాలింగన మొనర్చుకొని పరమానంద మయుని జేయగలడు. అట్టి మహాభాగ్యమును బ్రసాదించు ఆ సర్వారాధ్యుని యొక్క-ముక్త డగు నటకు తన భక్తుని విడువని పరమ ప్రేమ

... \* “నిత్య సర్వగత స్థాన రచలోఽయం సనాతనః” అను గీతావచనమున ‘అయః’ అను పులింగ సర్వ నామము వెనుకటి 22 వ శ్లోకమునందలి “దేహీ” అను పదమునకు సంబంధపఱచబడి ‘జీవేశ్వరై క్యసిద్ధాంతమ్’ స్పష్టీకరింపబడినది.

మూర్తియగు శ్రీరామకృష్ణ దేవునియొక్క - మాహాత్మ్యమును సాంతముగ నెవరెఱుగగలరు? అతని మహాత్మ్యమును అతడు మరణావస్థలో నున్న సమయమున గూడ పరిశీలించిన యాతని ప్రయతన శిష్యుడు ఇట్లు పల్కియున్నాడు: “రామకృష్ణపరమహంస కంజలి ఘటించు వా రాక్షసముననే దివ్యులై వెలయుదురు.” ఆ పురుషోత్తముని సంబంధముగల గ్రంథములు సహితము మహామహిమాన్వితములై యున్న వని క్రింద దెలుపబడు వృత్తాంతములవలన గ్రహింపవచ్చును: సుమారు ఇరువదిమూడు సంవత్సరములుగల ఒక యువకుడు శ్రీ రామకృష్ణ వివేకానంద గ్రంథావళిని చదువుట సంభవించెను. ‘శ్రీ రామకృష్ణ ప్రభ’ అతనికి సోకుటచే గాబోలు వెంటనే అతని మనస్సు మార నారంభించెను. అప్పుడప్పు డతడు శృతా నమున కరిగియు ధ్యానప్రార్థనలు సలుపుచుండి నట్లు తెలియవచ్చుచున్నది. శ్రీ రామకృష్ణ గురుదేవుడు ‘హామపక్షి’ దృష్టాంతముతో వచించియున్న విషయము అతని హృదయమున గాఢముగ నాటుకొనెను. అతడు సన్నసింపడల చెను. కాని అప్పటికి సంవత్సరము క్రితమే పెండ్లియైయుండి భార్య కాపురమునకువచ్చి యేడనిమిది నెలలు మాత్రమే యైయుండెను. పదునాడేండ్ల వయస్సుగల అతనిభార్యకూడ సుశీలయు భక్తియుక్తయు నైయుండెను. “నిర పరాధియైన ఆ సుగుణవతిని వీడి ఆమె జీవిత మును దుఃఖమయము గావించుట ధర్మమా? అయ్యో! నేనేల పెండ్లి చేసికొంటిని?” ఇట్టి ఆలోచనలతో అతని హృదయమున పెద్ద కలత రేగెను. అప్పుడతడు “సంసారము త్యజింప నిశ్చయించుకొన్నా”ననియు “అది

పాపకృత్యమూ కాదా?” అనియు ఒకరిద్దరి మిత్రులతో యోచించినాడు. అంతట ఆ వార్త ఆనోట ఈనోట బడి ప్రాకిపోయి ఆ యూరం తయ వ్యాపించెను. అతని స్నేహితులు, హితా భిలాషులు ఒకరొకరు వచ్చి అతనికి బుద్ధిచెప్ప దొడగిరి. ఆ సందర్భమున అపుడపుడు వారు భయమును ఒకరిపై నొకరు ‘ఏకాక్షర ప్రయో గములు’ చేయుటయు సంభవించినది. బుద్ధి చెప్పవచ్చినవారి ఏకాక్షరము ‘ఛీ’. అతనిది ‘ధూ’. హితోపదేశపరంపరలచే అతడు విసిగి కొంచెము వేదాంతము నెఱిగిన యొక బంధువు నకుతాను నిశ్చయించుకొన్న కార్యముయొక్క ధర్మాధర్మముల నిర్ణయము నభ్యర్థించుచు ఒక యుత్తరము వ్రాసెను. కొన్ని కారణములచే ఆ బంధువు సమాధానమియలేదు. ఎట్లో అతడే సమాధానపడి తనయింటిలో ఒకభాగ మున అరగోడ గట్టించి గదిగాజేసి, అందు ఒక పెద్ద కాళీమాత పటమును కోడండరాముల పటమును తెచ్చియుంచి, వానికి పూజాదుల నొనర్చుచుండెను. అతడు, అతనిభార్య, అతని తల్లి, ఈ ముగ్గురే అతని కుటుంబమున గల వారు. ఆ యింటి కతడే యజమాని. ఎవ్వరై నను తనకోసము వచ్చి అడిగిన ఇంటిలో లేడని చెప్పుడని భార్యతోను, తల్లితోను చెప్పి, తలుపులువైచుకొని ఆ గదిలో గూర్చుండి ధ్యానప్రార్థనలు, ఆధ్యాత్మిక గ్రంథపఠనము, రామకోటి లేఖనము, వీనితో అతడు దినమున చాలకాలము గడపుచుండెను. † ఏడనిమిది మాసము లిట్లు జరిగిన పిమ్మట ఒకనాడు ‘ఏ యుద్దేశముచేతనో అతడెవ్వరికిని చెప్పక వారణాసికి వెడలెను. మార్గమధ్యమున గన బడిన యొక స్వగ్రామవాసికి “నేను కాళికి

† ఈ యుదంతమునందలి కాలపరిమాణము అంచనాగా తెలుపబడినది.

బోవుచున్నా'నని యతడు తెలిపియుండ ఆ యతడు అతని తల్లియు భార్యయు దుఃఖించుచుండిరి. భగవంతు డతని బుద్ధిని మరలించుటచే అతడు కాశీ గయా డ్యేత్రయాత్రలను ముగించుకొని ఒకటిన్నర నెలకు స్వగ్రామమునకు మరలివచ్చెను. అప్పటికిని అతని తిక్క తక్కువకాలేదు. ఆ గ్రామమున గల రామ దేవునకు రథోత్సవము జరుప సంకల్పించి తనకు 'భాతా' ఉన్నవారియొద్ద ప్రాసదాలు వ్రాసి యిచ్చి కొంతవైకమునుదెచ్చి కట్టలు వగైరా సామానులు కొనితెచ్చి పనివారిని బిలిపించి రథముచేయింప నారంభించెను. "అప్పుగొని సేయువిభవము...దెప్పరమై మీద గీడుదెచ్చు" నని అతని హితాకాంక్షలు అతని నాపని చుండి వారింపదలచియు, అందులకు వలయు సామానులు తెచ్చినాడు కనుకను, భగవత్కార్యము కాబట్టి దాని నాటంకపఱచిన ఏమి కీడు మూఁడునో యను భయమువల్లను అతని నాటంకపఱచుట కెవ్వరును సాహసించలేదు. కాని ఆ యూరు అతిపిరావేశముకల కక్షుల కొంప. కావున రథోత్సవ సమయమున పోట్లాటలు జరిగి యెవరికీమి యాపద సంభవించునో యని యెల్లరును భయపడుచుండిరి. అయిదారు నెలలలో తేరు తయారై ఆపదాపహర్తయగు శ్రీరాముని దయచేత ఎట్టి యల్లరులును జరుగక సీతారాముల రథోత్సవము మహాత్సాహముతో జరుపబడెను. ఈ కార్యమునకు అతనికి ఖర్చయినది రెండువేలరూపాయలకు వైగా. కాని భగవదనుగ్రహమువలన ఒక భక్తురాలు అయిదువందలరూపాయలును మఱి యొక భక్తు డొక నూరు రూప్యములును అయాచితముగ అతనికి చందాగా నొసగియుండిరి. మఱియు, ఒకపత్రికలోని 'అంకెల పజిలు'ను

చూచి యతడు వేడుకగా దానిని పూర్తిచేసి పంప, అది 'ఆల్ కర్వే' గా నుండుట సంభవించి అతనికి అయిదునూర్ల రూపాయలు (ప్రథమ బహుమతి) పంపబడెను. ప్రస్తుత మతని 'దేవుని పిచ్చి' కొంచెము శమించినట్లున్నది. లోకుల హేళనకు గుఱియై యీ వ్యక్తి భక్తి గంభీరస్వరూపము దాల్చియుండవచ్చు. ఇతనిది తాత్కాలికాధ్యాత్మిక విజృంభణమే యని భావించినను, అయ్యది ఉన్నతాధ్యాత్మిక కావస్థయొక్క ఉపలబ్ధికి హేతువు కాజాలి బీజప్రాయమై యుండుటవలన అది ప్రశంసనీయమైనదియే కాని పరిహాసనీయమైనది కాదు కదా. "పూర్వాభ్యాసేన తేనైవ ప్రాయతే హ్యవశోఽపినుః" అతని కర్మరాశికి శ్రీ రామకృష్ణుడు చిచ్చు ముట్టించినాడు. అది రగుల్కొనుచున్నది.

శ్రీ రామకృష్ణ ప్రభావము అణుమాత్రము స్పృశించిన మఱి యిరువురున్నార. వారిలో ఒక వ్యక్తి బ్రహ్మచారి. అతడు చిన్నతనముననే తల్లి చనిపోవ మామగారి సంరక్షణలో జెరిగిన నిరుపేద. మామగారు ఆస్తిని పంచుకొనునపుడు అతనికిగూడ కొంత ఆస్తి నిచ్చి యుండిరి. శ్రీ రామకృష్ణ సంబంధ గ్రంథములలో అతడు చదివినది ఒక్క వివేకానంద జీవిత చరిత్ర మాత్రమే. "శ్రీ వివేకానంద జీవిత చరిత్ర జదువుటవలన నేను ధన్యుడనైతి. నా అనేక జన్మార్జిత పుణ్యఫలమువల్లనే నేను దానిని పఠించుట తలస్థించినది." ఇవి యతడు పదేపదే నొక్కినక్కాణించుచుండినవాక్కులు. 'వివాహితుడవు కన్య'ని యెందఱు చెప్పినను ఒప్పుకొనక తన యావదాస్తిని ఎనిమిదివేల రూపాయలకు విక్రయించి, ఒకపట్టణమున జేరి ప్రత్యేకముగా నొక బోధకు నేర్పఱచుకొని

అంగము నభ్యసించుచున్నాడు. అతడు గంభీర ప్రకృతి కలవాడు కాబట్టి యతని సంగతి విశదముగ దెలిసికొన వీలులేదు. అతడేవో గొప్ప 'స్థానులు' వేసికొన్నాడని తోచుచున్నది.

ఇంకొకడు గృహవ్రతుడు. అతడు శ్రీరామ కృష్ణ సంబంధములగు పాత్రముల జదివి శ్రీరామకృష్ణోపాసకు డయ్యెను. శ్రీరామకృష్ణ భగవానుడు భగవత్పరితాప యజ్ఞేశ్వరుని అతని హృదయవేదికపై సుప్రతిష్ఠితము కావించియున్నాడు. ప్రజ్వలించుచున్న ఆ అగ్ని దేవుని వేడిని సహింపజాలక యతడు "ఇది నాపుణ్య కర్మముల ఫలితమా పాపకర్మముల ఫలితమా?" అని పలుమారు ప్రశ్నించుకొను చుండును. "ఇది నా ఉన్నాదావస్థకు ప్రారంభమా ఉన్నతస్థితికి మొదల?" అను శంక యతని మనమున పడేపడే ఉత్థితమగు చుండును. "కాంతేయ ప్రతిజానీహి నమే భక్తః ప్రణశ్యతి" అను భగవదభయవచనస్మరణ ముచే ధైర్యము నెలకొల్పికొన బ్రయత్నించు చుండును. వీరి భవిష్యత్తు ఎట్లున్నదో! శ్రీరామ కృష్ణ కటాక్ష వీక్షణము ప్రసరించిన యిట్టి ప్రచ్ఛన్నులు ప్రపంచమున నెందఱు కలరో!

ఇక శ్రీరామకృష్ణావతార ఫలితమును గుఱించి యొకింత విచారితము. శ్రీరామ కృష్ణావతారము వలన సర్వమత ధర్మములును సముద్ధరింపబడి, మన వేదశాస్త్ర పురాణములే కాక సకల మతస్థుల పూజ్యగ్రంథములును పునరుజ్జీవితములై పూర్వాధిక గౌరవ విశ్వాసముల బడయు అవకాశము లభించెను; ఈశ్వరాస్తిత్వభావము ఇంచుమించు సర్వల హృదయములందును నెలకొల్పబడెను; ఆ స్థిక జన

కోటికి నూతనోత్సాహశక్తి లభించి వారి భక్తి లత చిగురింప పుష్పింప ఫలింప నవకాశము దొరికెను; పరమ దుర్లభమగు మోక్షమును అనేకులు సులభముగ బొందిరి; అనేకుల హృదయక్షేత్రములలో ముక్తి బీజములు \* నాట బడెను; వేదాంతజ్యోతియొక్క దివ్య తేజము ఖండఖండంతరములలో వ్యాప్తమై భారత మహద్బలయొక్క గురుత్వము ప్రపంచమున చాలబడియె; "పరమతసహనమువహించి నీ మతధర్మమునే నీ వనుసరింపుము." అను శాంతి సందేశము నరలోకమునకు దొరికెను; పలు మాటలే! - శాశ్వతముగా సర్వవిధముల ప్రపంచ సేవసంఘటన సన్నిధిములుగనున్న శ్రీరామ కృష్ణమత సేవాసంఘములు ప్రపంచమున స్థాపితములయ్యెను. ఈ సేవాసంఘము నామమాత్ర ధారికాక శ్లాఘనీయ స్వీయ సేవాపరంపరలచే ప్రపంచమునకు సుఫలముల నందించుచుండుట అభిజ్ఞుల కెల్లరకు విదితమేకదా.

ఈ సేవాసంఘము "గ్రహింపదు స్తరమగు నదైవ్యతము కళాసంశోభితమై దై నందిన జీవితమున సజీవమై యొప్పువలయును." అను శ్రీ వివేకానందుల నూత్రము ననుసరించి జీవసేవ సలుపుచున్నది. అదైవ్యతమును గ్రహించుట యెంతదు స్తరమో, అంతకంటె ఎంతో దుస్సరము దాని ననుష్ఠానమున నుంచుకొనుట. శృతిస్మృతి పురాణ ఋషిసాగర మథనమొనర్చి అదైవ్యతసూక్ష్మతలశమును గొనివచ్చి ప్రపంచమునందలి జీవచ్ఛవముల కందించిన. మహా మేధావీర్యశాలియగు శ్రీ శంకరభగవానుడు కూడ అదైవ్యతానుష్ఠానశక్తి సముపార్జనార్థమై చాల ప్రయాసపడినట్లు తెలియుచున్నది. శ్రీ

\* "జనో వాసుదేవేతి ముక్తిబీజమనంతమమ్" (2 అంశము, 6 అధ్యాయం) అని విష్ణుపురాణమున జెప్పబడినట్లు, 'భగవన్నామ జపతత్పరత' అనికాని, భక్తి, లేక భగవద్భజాన, అని కాని ముక్తిబీజ మనుట కర్థము చేసికోవలెను.

శంకరులు ఒకనాడు స్నానాహ్నికముల నిర్వర్తనార్థమై జాహ్నువికి జనుచుండ, శివుడు చండాలవేషధారియై ఆచార్యులవారిని సమీపింప, వారు “దూరముపొమ్ము” అని అతనితో బలుక, అపుడా కపట చండాలుడు “దూరము పొమ్మని దేహమునా లేక దేహధారినా నిరసించుట విద్వాంసుడా?” అని ప్రశ్నించి, సర్వశరీరములయందలి శరీరియొక్క ఏకత్వమును వారి జ్ఞప్తికిదెచ్చి, యిట్లు తన అక్కజనును వెలిబుచ్చెనట: “శ్లో॥ విద్యామవాప్యాసి విమక్తిపద్యాం—జాగర్తి తుచ్ఛా జనసంగ్రహేచ్ఛా— అహోమహంతోఽపి మహేంద్రజాలే - మజ్జంతి మాయావివరస్య తస్య” “మోక్షసాధన భూతమగు విద్యను పొందినను తుచ్ఛమైన జన సంగ్రహేచ్ఛ \* ఉత్థితమగుచున్నదే, ఆహా! మహామహాలు సహ మాయావిశ్రేష్ఠుడగు మహేశ్వరుని మహేంద్రజాలమున మగ్నులగుచున్నారే! (శంకరవిజయము)

విద్యావినయ విరాజితుడగు విప్రుడు, సాధు స్వభావ సమన్వితమగు గోవు, మదమాంద్యములచేగూడిన యేనుగు, ఎంగిలి యెముకలకై తారాడు కుక్క, శునక భక్షకుడగు చండా

లుడు,—ఇట్లు నానావిధ న్యూనతాధిక్యతలతో— విభేదములతో— గూడియున్న జీవకోటిని భగవద్భావముతో సేవించుటకు సాధన భూతమగు సమబుద్ధి లభ్యమగుట మిక్కిలి కష్టము. కాబట్టియే “సమబుద్ధిర్నిశ్చయతే” “సమంపశ్యన్ హి సర్వత్ర” “బుద్ధియోగముపాశ్రిత్య...” ఇత్యాదిగ అనేక పర్యాయములు శ్రీకృష్ణుడు సమబుద్ధియొక్క సమధికయోగ్యత నుద్ఘాటించుటయు, “సర్వత్ర దైత్యా స్సమతాముపేత - సమత్వ మారాధన మచ్యుతస్య” (విష్ణుపురాణము) అని ప్రహేళికాదుడు రాక్షసబాలుర కుపదేశించుటయు, సుదుర్లభమగు బుద్ధియోగమును ఆచరణమున బ్రదర్శించుచున్న శ్రీరామకృష్ణమత సేవాసంఘములకు జయమగుగాక.

అనంతమహిమోపేతుడగు శ్రీరామకృష్ణ పరమేశ్వరుని గుఱించి నాబోటి యల్పజ్ఞుడు ఎంతవ్రాసినను విషయము సశేషముగ నేయుండుట సహజమే. ఐనను “ఎవనిస్మృతిచేతను నామోచ్చారణచేతను తపఃపూజా క్రియాదుల యండలి న్యూనత సంపూర్ణతను బొందునో...” అను మన శిష్టుల ప్రపచనము ప్రకారము ఈ వ్యాసము సంపూర్ణమైనదని యనుకొనవచ్చును. జయ శ్రీరామకృష్ణ గురుదేవ!

\* ఇక్కడ ‘జనసంగ్రహేచ్ఛ’ యనగా “నార్థామి శుద్ధమపి లోకవిరుద్ధకృత్యం కర్తు” “త్వత్సృష్ట్యై శుద్ధమైనదైనను, లోకవిరుద్ధముగనున్న కార్యమును జేయజాలను” (శంకరవిజయము. 7-వ సర్గ) అని భట్టు పాదుల వచించినట్లు, ‘జనులలో కలతరేగుట కాస్పదమొసగనియట్లు, ప్రపంచమునందు ఏర్పడియున్న పద్ధతుల కనుగుణ్యముగా నడువలయునను ఇచ్ఛ’ అని యర్థము, ఇదియే లోకము అనబడునది. లోకము అర్జవతము, మున్నగు తాత్త్వికాశయముల నాచరణయందుంచుకొనుటకు అడ్డంకుగా ఉండును. కావుననే, “‘లోకము’ మహాదుర్బలము, దానిని దొలగించుకొనుట దుర్లభము.” (2 భా. 49 లేఖ) అని శ్రీ వివేకానందస్వామివారు పలికియుండుట.





# శ్రీ తు రీ యా నం ద లే ఖా వ ళి

శ్రీహరిశరణమ్

ప్రియ...

ఈశ్వరేచ్ఛయే జరుగును. మనము తెలిసికొన్నను తెలిసికొనకపోయినను మంగళమయ స్వరూపుడు దేనినొనర్చినను మంగళమయముగనే ముగియును. అందుల కావంతయు సందియములేదు. తెలిసికొన్నచో నందువలన మనకు గలుగగల యానందమునకు మేరయేలేదు.

భగవంతుడు నీకెంత చక్కని బుద్ధి నొసగెను—అన్ని విషయముల దెలియగల శక్తిని ప్రసాదించెను—ఇది చూచి యెంతయో సంతోషించుచున్నాను. సాత్త్వికబుద్ధి ఈ రీతిగనే ప్రభవించును. అది అసద్భావము నిసుమంతయేనియు మన హృదయము నంటనియదు. ప్రపంచమున మంచిచెడ్డలలో నేదియున్నను సాత్త్వికబుద్ధిగలవాడు మంచినిదప్ప తద్విపరీతము నింతయు గనజాలడు. భగవానుని విశేషకృప కలిగిననే యిట్టిభావ ముదయించును. ఈ భావము సంపూర్ణమయినచో సమస్త దుఃఖములును కడముట్టెను. భగవద్విషయానందమును తదాలోచనయు నెంతవఱకు గలుగుచుండునో అంతవఱకును శుభమే. ఈ సంసారమున సారము భగవానుడొక్కడే. ఈ మాటనే శ్రీ రామకృష్ణభగవానుడు పలుసార్లు ప్రవచించియున్నాడు. ఒకానొక కవి 'సుఖము లన్నియు కల్పితములు, దుఃఖములన్నియు భయోత్పాతములు...' అని పలికియున్నాడు.

అది యెంతయుసత్యము. మనమే అతిదీర్ఘచింతల వలన కష్టములపాలగుచున్నాము. లేనిచో సమస్తమును సహింపబడగలడు. శ్రీ రామకృష్ణ భగవానుడు ఇట్లుపలికెడువాడు: "శంఖమున ఒక వైపున నీరుపోయుచుండ మఱియొక వైపునుండి ఆ జలము బయటికివచ్చుచుండును. అట్లే ఎవరి యర్థము సద్విషయార్థము వినియోగింపబడుచుండునో వాడెన్నటికిని బద్ధుడు గాజాలడు. అర్థముతో నదా యతడు వ్యవహరించుచున్నను అతడెన్నటికి బద్ధుడుగాడు." శ్రీ వివేకానంద స్వాములవారును నిట్లు పలికెడివారు: 'ఒకడు తనగదిని తెఱచియుంచినచో ఆ గదియందలి వాయువు ఏ విధమునను మలినముగాదు. అట్లే ఎవని యర్థము సద్విషయమున వినియోగింపబడునో వానినెన్నడును మాలిన్యమంటలేరదు.'

భగవానుడు మనల నుంచిన స్థితియే యుత్తమమయినది. తన చరణారవిందముల యందే మన మనస్సు సుస్థిరమైయుండునట్లు భగవంతుడు గావించినచో ఎట్టిస్థితియందున్నను పరవాలేదు. ఘోరాతిఘోరమయిన శరీర పీడయందును శ్రీ రామకృష్ణభగవాను డిట్లు పలికియున్నాడు: "శారీరకభాదను శరీరమే గమనించుకొనును. మనసా! నీ వానందమున నోలలాడుము." ఇది నేను వినియున్నాను. మనస్సు ఆనందమున—అనగా భగవానుని సన్నిధియందు— నిలిచినయెడల దుఃఖము, కష్టము శరీరమునకు గలిగిన నేమి? మానసిక కష్టమే భయంకరమయినది; సహింపరానిది.

భగవంతుడు కరుణించి మన మనస్సును తన పాదపద్మములయందు లగ్నముగావించినయెడల నెంతటి దుఃఖముయినను దుఃఖముగా గను పింపదు.

(శ్రీ) శ్రీమూతాదేవి (శారదామాతృదేవి) కలకత్తాకు వచ్చుచున్నారన్న వార్త చాల సంతోషదాయకము. ఎందఱు శ్రీవారి పాద పద్మముల సాన్నిధ్యమును బడయుదురో! వారి సంఖ్య బహుళము. వారు ధన్యులు. ఆహా! వారికెంతటి సహనము. విసుగన్న మాటయే లేదు. ఉదయాది అస్తమయమువఱకును జనులు వచ్చుచు నేయున్నారు. అందఱికోరికలను శ్రీవారు నెఱవేర్చుచున్నారు. వారు వచ్చినచో నీవు నీకుమారుని కలకత్తాకు దీసికొని పోవ నిశ్చయించితివి. ఇది శుభదాయకము. “గోరస—వేచన హరమేళన ఏక్పంత్ దో కాయ్” అగును. \* గోపికలందఱును తమతమ గృహములనుండి గోరసము—అనగా పాలు— అమ్ము నెపముతో బయటికివచ్చి హరమేళన (శ్రీకృష్ణుని) తో కలసికొనెడివారు. అందువలననే ‘ఏక్పంథా’ ఒకేమార్గమున ‘దోకాయ్’ రెండు కార్యము లాచరించెడివారు. ఎంత చక్కటి భావము? ఒకమార్గముననే రెండు కార్యములను ముగించుకొనెడివారు. సమస్తమును ఆయనకొఱకే. మొట్టమొదట ఆయన, ఆపిదప మిగిలిన సమస్తమును. గోపికలవలె అంతటి తడేకనిష్ఠ ఎవరికిని కలుగజాలదు. మనస్సు సంపూర్ణముగ నిర్మలమయినకొలదిని మన మీ భావమును ఊణ్ణముగా పరిపూర్ణముగా గ్రహింపగలము. భగవానుని కృప మీయందు ప్రసరించియున్నది. క్రమక్రమ

ముగా మీ రీ విషయములను గ్రహింపగలరు. ఆయన యనుగ్రహమున్నచో ఎందును కొఱత యుండదు.

(శ్రీ) రామకృష్ణులవారు తమ గృహస్థభక్తులతో నిట్లు పాడుచు చాల ఆనందించెడివారు. ఎట్లయినను చివరికి ‘తద్గతాంతరాత్ములు’ గావలయును. అది యింటనున్నను సరియే, అడవులలోనున్నను సరియే. ఆయనను బడయని యపుడు అడవిలోనుండిమాత్రము ప్రయోజనమేమి? ఆయనను హృదయస్థుని గావించుకొని యెందున్నను పరవాలేదు. మనము కోరవలయునది భగవానుడొకడే. లేచినను, కూర్చున్నను, భజించుచున్నను, పరుండియున్నను గూడ ఆయననే మననముచేయవలయును. ఆయన కృపవలన సమస్తమును చక్కబడును. (శ్రీ) రామకృష్ణులవారు ‘సాధువు, సర్పము—వీరిరువురు తమకొఱకు ఇండ్లు గట్టుకొనరు; పరగృహవాసముగలవారు’ అని పలికెడివారు. అదియే యుత్తమమయినది. గృహనిర్మాణము అత్యంతము దుఃఖకరమైనది అన్న విషయము నే నిపుడు చక్కగా గ్రహించితిని.

భగవద్భక్తులకు భయవిచారము లేమియు లేవు. ఇదియే భగవద్గీతయందు ‘కాంతేయ ప్రతిజానీహి, నమేభక్తః ప్రణశ్యతి’ అని ప్రవచింపబడియున్నది. భగవంతుడు అర్జునునితో ‘ఓ అర్జునా! నా భక్తుల కెన్నటికిని వినాశము కలుగదని ప్రతిజ్ఞాపూర్వకముగ వచింపుము’ అని పలికియున్నాడు.

శుద్ధభక్తి దేవదుర్గభమైనది. శుద్ధభక్తి గలవానికి భగవానుడు వశీభూతుడు. అది అంత సులభముగా లభించునా? (శ్రీ) రామ

\* ‘చలో సఖీ! కాంహ జాయ్ ఏ జాంహమ్ మిలే ప్రజరాజ్ గోరసవేచన హరమేళన ఏక్పంత్ దో కాయ్.

కృష్ణభగవాను డిట్లు పాడెడివాడు : “నాకు ముక్తిసొసగుటయం దాగ్రహములేదు. శుద్ధ భక్తిప్రదానమునందే ఆగ్రహము గలదు.” రామప్రసాదు, ‘అన్నిటికి మూలకారణము భక్తి. ముక్తి దాని దాసి’-యని పలుకుచుండెడి వాడు. నిజముగా భగవత్ప్రేమ గలిగినచో నేమియు కొదువగాబోదు.

శాస్త్రయుక్తమయిన ధర్మాలాపమే గృహస్థుని కర్తవ్యము. కావున భార్యతో నీవు శ్రీ రామకృష్ణవచనామృతమును జదువుచుండుము. అందువలన నీకు మంచియే కలుగుననుటకు సందియములేదు. మీ రిరువురును అన్యోన్య మానసికై కృత కలిగియున్నచో

సమస్తవిధముల సుఖములనుభవించెదరు. మీ రిరువురును భగవానుని ఆదర్శగృహస్థభక్తులగుదురు. ఇంతకంటె మీ జీవితమున మీరు కోరగలదెద్ది? ‘కాలీభక్తుడు జీవన్ముక్త నిత్యానందమయుడు’ అను పాటను శ్రీ రామకృష్ణ గురుదేవు డపుడపుడు పాడుచుండెడివాడు. భగవద్భక్తుడవై యెందున్నను సరియే. పెంట పోగులోనున్నను బంగారము బంగారమేగదా? ‘కాంతేయ ప్రతిజానీహి నమేభక్త ప్రణశ్యతి’ — ఇది భగవద్వాక్యము.

ఇట్లు,  
నా శుభాశీస్సులతో  
శ్రీ తురీయానంద



పేదలదుఃఖితియే హిందూ దేశమునందలి చెడుగుల కన్నింటికిని బుట్టినిల్లు. పశ్చిమఖండమునందలి పేదలు కేవలరాక్షసులు; వారితో బోల్చిచూచినచో, మనవారు దేవతలని చెప్పవచ్చును, అందుచే మనపేదలను లేవనెత్తుట యంతకష్టసాధ్యమైన పనికాదు. విద్యనేర్పట, వారు కోల్పోయిన వ్యక్తిత్వమును వెలువడఁజేయుట—ఇదియే పేదలకు మనము చేయవలసిన సేవ. దేశీయప్రభువులు జనసామాన్యమునుద్ధరించుటకుఁగాను జేయవలయు మహాకార్యమిది. ఇంతవఱకు నీ విషయమునఁ గలుగ జేసికొనినవా రెవ్వరునులేరే. మతాచార్యుల నిరంకుశాధికారముచే నేమి, విదేశీయుల వలని యోటమిచే నేమి, యనేక శతాబ్దములనుండియు జనసామాన్యము అధఃపతితమైయున్నది. తుదకుఁ దాము మానవులమను సంగతి నే మఱచి పోయినారు మన పేదలు. వారికి మనము సదాశయములను దెలుపవలసియున్నది; తమచుట్టును లోకమున నేమి జరుగుచున్నదో కన్నులు విప్పి చూపవలసియున్నది. అపుడు స్వయముగనే వారు తమ విమోచనమును సాధించుకొనఁగలరు. ప్రతిజాతియుఁ బ్రతిపురుషుఁడును బ్రతిస్త్రీయును దన విమోచనమును దానే సాధించుకొనవలయును. జనులకు సదాశయములను దెలుపుడు—వారికి వలయు సాయ మిదియే, మిగిలినదంతయుఁ దనూలముననే జరిగితిరును.

—శ్రీ వివేకానందస్వామి



# శ్రీ వాసుదేవ మననము

ద్వితీయ వర్ణకము

శ్రీ మాచిరాజు శ్రీరామకృష్ణ

(గతసంచిక తరువాయి)

“కం॥ మదమెచ్చును ధనమెచ్చిన। మదమెచ్చిన దుర్గణములు మానకపెచ్చున్। మదముడుగును ధనముడిగిన। మదముడిగిన దుర్గణములు మానకయుడుగుకొ॥” ధనసంపత్తితో దుర్గణసంపత్తియు అనుసరించియే యుండును. “బధిరయతి కర్ణవివరం వాచం మూకయతి నయనమంధయతి వికృతయతి గాత్రయస్థిం సంప్రద్రోగోఽయమద్భుతో రాజన్॥” విత్తసంపత్తి యనెడి వ్యాధి మిక్కిలి యద్భుతమైనది. చక్కని ఇంద్రియపటుత్వము గలపురుషుని బధిరునిగను, మూకగను, అంధుని గను, అమయుని (రోగిని) గను జేయుచున్నది. “అర్థసంపద్విమోహాయ విమోహో నరకాయ చ। తస్మాద్ధర్మమనర్థాఖ్యం శ్రేయోర్థీ దూరతస్యజేత్॥ యస్య ధర్మార్థ మర్థేహ తస్మాన్ హైవశోభనా। ప్రత్యక్షనాద్ధిపంకస్య దూరాదస్పర్శనం నరమే॥” అర్థసంపత్తి అత్యంతమోహకారణము, మోహము నరకహేతువు. అందువలన అర్థము అనర్థాఖ్యము - హానియొక్క మూర్తీభావము. ఏతాదృశ ధనమును ముముక్షువు దూరముగ పరిత్యజింపవలయును. ఒకవేళ ధర్మకార్యాచరణముకొఱకు ధనకాంత ముముక్షువునకు తగునని చెప్పెదమో! ముము

క్షువున కర్థమునం దనహయే (నిరపేక్షయే) శ్రేయోదాయకమగును. అడుసు ద్రొక్కనేల కాలు గడుగనేల? పంకముద్రొక్కి పాదప్రత్యక్షనముచేయుటకంటె అడుగును స్పృశింపక దూరముగనుండుట మేలుగదా! అట్లే అనర్థాభిధేయ మగునర్థము నార్జించి ధర్మార్థము వినియోగించుటకంటె ధనమునందు సదా నిస్పృహతయే శ్రేష్ఠమైనది. “అపరిణామోపశమోదారుణో లక్ష్మీమదః। కష్టమనంజనవర్తి సాధ్యమైశ్వర్య తిమిరాంధత్వం॥” (కాదంబరి.) మహాదారుణ - భయంకర - మైన ధనమదము పరిణామావస్థ యందు (ధనమెంత పెరిగినను) ఉపశమించునదికాదు. ఐశ్వర్యమదమువలన సంభవించిన తిమిరాంధత్వము అంజన - కాటుక - ప్రయోగముచేత నివర్తింపబడుటకు సాధ్యముకానిది. “అసతః శ్రీమదాంధస్య దారిద్ర్యం పరమాంజనం। సంప్రద్రోగ స్వల్పబుద్ధిః వికారాయ ప్రకల్పతే॥” (స్కాంద. పు. ధర్మ. ఖం.) ధనమదాంధుడైన దుర్మార్గునకు దారిద్ర్యమే పరమాంజనము. సంప్రద్రోగమనెడి అల్పబుద్ధి యనేకవికారముల కారంభకమగును. “శా॥ సంపన్నం షోడుగానలేడు తనువున్ సంసారమున్ నమ్మి హిం। సింపంజూచు దరిద్రుడెత్తు

వడి శుష్కిభూతుడై చిక్కి హిం । సింపం  
డన్యుల నాత్మకున్ సములుగా జింతించు నట్లాట  
ద । త్సంపన్నాంధున కంజనంబు వినుమీ దారి  
ద్రవ్యమూహింపగన్॥” (భాగ. 10-1-394.)  
కనుక “మూఢజహీహి ధనాగమత్పక్షాం ।  
కురునద్బుద్ధిం మనసివిత్పక్షాం । యల్లభసే నిజ  
కర్మోపాత్తం । విత్తంతే నవినోదయచిత్తం॥”  
(శంకరః.) మూఢుడా! అర్థసంపాదనమందలి  
యాశను పరిత్యజింపుము. చిత్తమునందు ఆశ  
లేని సద్భావమును గలిగియుండుము. నీ పురా  
కృతకర్మకొలది ప్రాప్తమైన విత్తముతో నీ చిత్త  
మును తృప్తిబొందించుము—సం తృప్తుడ  
వగుము. “ఆశానామ మనుష్యస్య కాచిదా  
శ్చర్యశృంఖలా! యయాబద్ధాః ప్రధావంతి  
ముక్తాస్త్రివంతి పంగువత్॥” ఆశ యనునది  
మనుష్యునకొక ఆశ్చర్యమైన శృంఖలము  
అనగా శృంఖలముగాని శృంఖలము. ఆశా  
శృంఖలితులు బహుభంగుల పరుగులిడుదురు.  
ఆశాపాశవిముక్తులు కుంటివారివలె గూర్చుండె  
దరు. అడెట్లన ఇనుపసంకెళ్ల చే బంధితులైన  
వారు స్వేచ్ఛగ మసలజాలక కుంటివారివలె  
గూర్చుండెదరు. ఆ శృంఖలాబంధమునుండి విడు  
వబడినయంతట వారు యథేచ్ఛం సంచరించె  
దరు. ఇందుకు విరుద్ధముగ ఆశ యనెడి శృంఖ  
లములచేత బంధితులైనవారు విమగు విరామ  
ములను విస్మరించి సకల శ్రమలను సహించి  
రేయింబవళ్ల నక సదా పరుగులిడుచునే యుండె  
దరు. ఆశాశృంఖలములనుండి విముక్తులైన  
వారు కుంటివారిభంగి నొకచోట గూర్చుని  
యుండెదరు. “అర్థస్య పురుషో దాసో దాస  
స్తవ్యో నకస్యచిత్ । ఇతిసత్యం మహారాజ  
బద్ధోన్మృతేన కారవైః॥” (భారతము.) పురు  
షుడు ధనమునకు దాసుడు. ధనము మాత్ర

మెవ్వరికిని దాసీ కానేరదు. ఇది సత్యము.  
ధర్మరాజా! అర్థసంబంధముచేతనే (పోష్య  
పోషకసంబంధముచేతనే) కారవపక్షమున కట్లు  
వడితిమని భీష్మాదులు ధర్మజునితో నుగ్గడిం  
చిరి. “ఆశాయే దాసాయే దాసాస్తే సర్వలో  
కస్య! ఆశాయేమాం దాసీతేమాం దాసాయతే  
లోకః॥” ఆశకు వశుడగుచు దాసుడైన పురు  
షుడు సకలలోకమునకును వశుడగుచు దాసుడే  
యగును. ఆశ యెవనికి వశమగుచు దాసీ  
యగునో అనగా ఆశను జయించి స్వాధీనపఱచు  
కొనినవానికి సమస్తలోకము జయింపబడినదే  
యగుచు స్వాధీనమై దాస్యముచేయుచుండును.  
“ఆశాధిగతి తృప్తయో రితికోశః” = ఆశ  
యనగా నమితమైన యభిలాష యని కోశము.  
“అంగం గళితం పలితం ముండం దశనవిహీనం  
జాతం తుండమ్ । వృద్ధోయాతి గృహీత్వా  
దండం తదపి నముంచత్యాశాపిండమ్॥” (హస్తా  
మలకాచార్యః.) దేహేంద్రియపాటవము దిగ  
జాటిపోయినది, తల నెఱసినది, దంతము  
లన్నియు నూడిపోయినవి. జరాభారముచే  
శరీరము క్రుంగ దండము నూతగగొని వృద్ధుడు  
తిరుగుచున్నాడు. అట్లయినను ఆశమాత్రము  
శరీరము నంటిపెట్టుకొని విడువకున్నది. “వలిభి  
ర్ముఖమాక్రాంతం పలితై రంకితం శిరః ।  
గాత్రాణి శిథిలాయంతే! తృష్ణైకా తరుణా  
యతే॥” (ధర్మహరి.) ముఖమును ముడుత  
లాక్రమించినవి. నరసినశిరోజములుశిరము నలం  
కరించినవి. అవయవములన్నియు దుర్బలము  
లైనవి. ఇట్లుశరీరము శిథిలమగుచున్నది కాని  
ఆశకుమాత్రము యశావనము వచ్చుచున్నది.  
అనగా నిరపాయముగ విజృంభించుచునే  
యున్నది ఆశ. ఆశకు పరిమితిలేదు. “ఆశా  
పాశముదాగడున్ నిడుపు లేదంతంబు రాజేం

స్త్రీ వా! రాశి ప్రావృత మేదిసీవలయ సామ్రాజ్యంబు సేకూరియుం! గాసింబొందిరిగాక వైన్య గయభూకాంతాదులున్నర్థకా! మాశన్బాయగ నేర్చిరే మును నిజాశాంతంబులన్ జూచిరే||” (భాగ. 8-575.) ఆశాపాశము చాల పొడవైనది. దానికంతములేదు. వైన్యడు గయుడు మున్నగు పృథివీపతులు చతుస్సముద్రముద్రితమైన యఖండసామ్రాజ్యము చేపడియు నర్థకాంత్యయం దాశను విడువజాలరైరి. తమ ఆశకు అంతమును జూడజాలకపోయిరి. శ్రమను మాత్రము పొందిరి. “నిస్సౌన్యవప్తిశతం శతీదశ శతం లక్షం సహస్రాధిపా! లక్షేశః క్షీతిపాల తాం క్షీతిపతి శ్చక్రేశతాం వాంఛతి! చక్రేశస్సుర రాజతాం సురపతి ర్భృహస్పదం వాంఛతి! బ్రహ్మ విష్ణుపదం హరి శ్శివపదం హ్యశావధిం కోగతః||” నిర్ధనుడు నూఱునిష్కముల గోరును. నూఱు నిష్కములు గలవాడు వేయి నిష్కముల గాంతించును. వేయి నిష్కములు గలవాడు లక్ష నిష్కముల నభిలషించును. లక్షాధికారి భూపాలకత్వమును కామించును. భూపాలకుడు చక్రవర్తిత్వమునకు దోహదము చేయును. చక్రవర్తి సురపతిత్వమును, సురరాజు బ్రహ్మత్వమును, బ్రహ్మ విష్ణుపదమును, విష్ణువు శివపదమును వాంఛించుచుండును. ఇట్లుండ ఆశయొక్క అవధిని ఎవ్వడధిగమింపగలుగును? “ఆశాపాశ శతైర్బద్ధాః కామక్రోధ పరాయణాః! ఈహస్తే కామభోగార్థ మన్యాయే నార్థ సంచయాన్||” (గీ. 16-12.) అనేకములైన ఆశాపాశములచే బంధింపబడినవారును, కామక్రోధములే పరమాశ్రయముగాగలవారును, దానధర్మములకొరకు గాక కేవల స్రక్పందన వస్త్రవనితాది విషయములయొక్క భోగార్థమే అన్యాయముచేత శాస్త్రవిరుద్ధ

మైన కపటవంచనాదిరూపమైన మార్గమున అర్థసంపాదనము నపేక్షించుచున్నారు. “ఆశైవ రాక్షసీపుంసామాశైవ జీర్ణమందిరా! ఆశైవ విషమంజరీ నై రాశ్యం పరమం సుఖం||” ఆశ మనుష్యులకు రాక్షసియే. ఆశయే ప్రమత్తకమైన మద్యము. ఆశయే మనుష్యులకు విషవల్లరి. అనురాదులవలె నాశయు నత్యంత హానికరమైనది కావున మనుష్యులకు నైరాశ్యము (నిరాశతనము) పరమసుఖము. “న విత్తేన తర్హణీయో మనుష్యః||” (కథ. 1-1-27.) ధనమొంత ప్రభాతముగ ప్రాప్తించినను మనుష్యుడు తృప్తిని బడయజాలడు. “అసంతుష్టస్య విప్రస్య తేజోవిద్యాతపోయశః! స్రవంతీంద్రియ తాల్లేన జ్ఞానంచావకీర్తతే||” (భాగ. 7-15-9.) అసంతుష్టుడగు విప్రుని యొక్క తేజోవిద్యాతపోయశములు, ఇంద్రియ తాల్యముచేత ఛిద్రఘట మునందలి జలము భంగి స్రవించిపోవును. వివేకజ్ఞానముకూడ వికలంబగును. “సంతుష్టస్య నిరీహస్య స్వాత్మా రామస్య యత్సుఖం! కుతస్తత్కామలోభేన ధావతోఽర్థేహయాదిశః” (భాగ. 7-15-16.) తన ప్రాక్తన జన్మకర్మానుసారముగ ప్రాప్తమైన విత్తముచేత పరితృప్తుడును, నిష్కాముడును, స్వాత్మారాముడునైన మహాత్మునకుగల యట్టిసుఖము, కామలోభములచే గట్టువడి ద్రవ్యసంపాదనార్థము దశదిశల పరిధావనము సేయు పామరలోకమున కెటుల పట్టువడును? స్వప్నమునందైన స్మరింపబడదు. “అంతోనాస్తి పిపాసాయాస్తృప్తిస్తు పరమం సుఖం! తస్మాత్సంతోష మేవేహ ధనం పశ్యంతి సూరయాః” (భారత. శాంతి. 330-21.) ధన తృప్తకు (దాహమునకు) అంతములేదు. సంతృప్తియే పరమసుఖము. అందువలన సంతృప్తియే

లోకమునందు పరమైశ్వర్యమని—గొప్పధనమని—పండితులు అంగీకరించుచున్నారు. “కం॥ వ్యాప్తిం బొందక వగవక । ప్రాప్తం బగు లేకమైన బదివేలనుచు॥ దృష్టిం జెందని మనుజుడు । స్వద్వీపములనైన జక్కంబడునే॥” (భా.) “సీ. సంతృప్తు డీ మూడుజగములబూ జ్యండుసంతోషి కెప్పుడు జరుగు సుఖము । సంతోషిగాకుంట సంసారహేతువు సంతసంబున ముక్తిసతియు దొరకు । బూటపూటకు జగంబుల యదృచ్ఛాల్లాభతుష్టిని దేహంబుడినపెరుగు । బరితోష హీనత బ్రభ సెడిపోవును జలధార ననలంబు సమయునట్లు॥” అని భాగవతము నందు త్రివిక్రమవచనము, సంతృప్తుడనగా.— “నాభివాంఛత్య సంప్రాప్తం ప్రాప్తం భుంక్తే యథాక్రమం । యస్తు ఘృత్య సమాచార స తుష్ట ఇతి కథ్యతే॥” (మహా. ఉ. 4-37.) అసంప్రాప్తముల నాకాంతించనివాడును, అయాచితప్రాప్తములను యథాక్రమముగ (శాస్త్రమర్యాద నతిక్రమింపక) అక్కఱకొంది యనుభవించువాడును, స్వధర్మప్రవర్తకుడునగు పురుషుడు సంతృప్తుడని చెప్పబడును. “సంతోషామృతపానీన యేశాంతాస్తృప్తినూగతాః । ఆత్మారామ మహాత్మానస్తే మహాపదమా గతాః॥” (మహా. ఉ. 4-38.) ఆత్మ సంతోష మనెడి అమృతసేవచేత శాంతులై తృప్తిని బొంది యనవరత మాత్మారాములై యుండు మహాత్ములు మహాపదమును బొందినవారే యగుదురు. పదమనగా—“పద్యతే జ్ఞానేన ప్రాప్యతే ఇతిపదం॥” బ్రహ్మత్వైకత్వజ్ఞానైక గమ్యమైన స్వస్వరూపము పదమనబడును. “ఆవృతం జ్ఞాన మేతేన జ్ఞానినో నిత్యవైరిణా । కామరూపేణ కాంతేయ దుష్పారేణ నలేన చ॥” (గీ. 3-39.) కామమె—కోరికయె—

రూపమైన ఆశ అలంభావము (చాలును అనెడి భావము) లేనిది. పూరింప శక్యముకానిది. లేక దుఃఖముతో నింపునది. మఱియు కామ రూపముగలదియగుటచే ఆశ జ్ఞానికి నిత్యశత్రువు. బురదచేత జలమువలెను, రాహువుచేత చంద్ర బింబమురీతిని, ఆశచేత జ్ఞానము అనగా సర్వత్ర బ్రహ్మగ్రాహకమైన బుద్ధి వృత్తి, ఆవరింపబడి యున్నది. “నసాం పరాయం ప్రతిభాతిబాలం ప్రమాద్యంతం విత్తమోహేనమూఢమ్ । అయం లోకోనాస్తి పరఇతిమానీ పునః పునర్వశమా పద్యతేమే॥” (కఠ. 1-2-6.) ధనమోహము చేత మూఢుడు పరమార్థప్రాప్తియే ప్రయోజనముగాగల శాస్త్రీయమగు సాధనవిశేషమును గ్రహింపజాలడు. శ్రమన్నపానాది విశిష్టమైన నీ సంసారమే లోకమనియు నింతకంటె పరమెద్దియు లేదనియు భావించు బాలుడు అనగా అజ్ఞుడు (“బాలోఽజ్ఞే ఇతి సర్వధరః”) జనన మరణరూప సంసారము నభిచ్ఛిన్నముగ పొందు చునేయుండును. ఇట్లు ధనైషణ ఆదిమధ్యావ సానములయందంతటను దుఃఖమయము దుఃఖ ప్రదము సర్వాసర్థముల కాలవాలమును ముముక్షుత్వమునకు ముఖ్య ప్రతిబంధకము నగుట పూర్తిగా గ్రహించి ముముక్షువు లవశ్యము దీనిం బరివర్జింపవలయును. “ప్రమదామదిరాలక్ష్మీ విజ్ఞేయా త్రివిధా సురా । దృష్టైవమోహయత్యేకా పీతాచాన్యాఽతిసంచయాత్॥” — (క్షేమేంద్రకవి. ప్రమద-మదిర-లక్ష్మీయని సురను మూడుతెజగులుగ నెఱుగునది. అందు స్త్రీ మొదట రూపము, ఇది దర్శనమాత్రముననే లోకమున మోహమునముంచును, మద్యము రెండవ రూపము, ఇది త్రాసుటచేత పురుషుని విశత్యము నొందించును, ధనము మూడవ

రూపము. ఇది విశేషసంశయమువలన మనుజునకు మదాంధతను గలుగజేయును. “గౌడీ మాధ్వీతథాపైష్ఠీ విజ్ఞేయూత్రివిధాసురాచతుర్థీస్త్రీసురాజ్ఞేయా యయేదం మోహితం జగత్” గుడాసవము, మధ్వాసవము, పిష్ఠాసవమున ని మత్తునుకలుగజేయు ద్రవ్యములు మూడురకములుగనున్నవి. కాని వీనికంటె అధికముగ ప్రమత్తకమైనది మఱి యొకటి నాల్గవ మత్తుపదార్థముగ జెప్పబడుచున్నది. అది యంగనయే. అదెట్లైన మొదటి మూడురకములను సేవించిన అనగా పానము చేసినపురుషుడు మాత్రమే మత్తుగొని వివశుడగుచు దుఃఖములపాలగుచున్నాడు. ఈతరీయ రకముచేత లోకమంతయు వివశత్వము నొందుచున్నది. ఎట్లైన స్మృతాభవతి తాపాయదృష్టాచోన్మాదకారిణీ! స్మృతాభవతిమోహాయ సానామదయితాకథం” (భర్తృహరి.) స్త్రీ, స్మరణమాత్రమున తాపమును బుట్టించును. దర్శనమాత్రమున ఉన్మాదము (చిత్తవిభ్రమము)ను ఆపాదించును. స్పర్శమాత్రమున మోహము (మూర్ఛ)ను పొందించును. అట్టి స్త్రీని ప్రియురాలనుటయెట్లు? “నామృతం నవిషం కించిదేకాంత్యక్త్వా నితంబినింసైవామృతలతారక్తా విరక్తా విషవల్లరీ” (భర్తృహరి.) “ఆ! పడతినొక్కదాని విడిచి యించుకయమృతంబులేదు భువివిషంబులేదు! అమృతలతలతాంగి యనురాగవతియైన! గాకమెలగెనేని గరళవల్లి” (ఏనుగు లక్ష్మణకవి.) అంగనకంటె నన్యముగ అమృతములేదు. విషమును లేదు. అతివయే అమృతమును విషమునుగూడ యగును. వనిత యనురాగవతియై ఆనుకూల్యవతియైన పక్షమున నాయవతి యమృతలతయగును. అనురాగరహితయై పాతికూల్యవతి

యైన పక్షమున నా లతాంగియే విషవల్లరి (వత్సనాభము) అగును. “నన్యగ్నిః ప్రమదానామ ఘృతకుంభః పుమానతః! సుతామపి రహాజహ్యద్యావదర్థంహి భాషణం” (భాగ. 7-12-9) పొలతిదావవహ్ని. పురుషుడాజ్యఘటము. తనయకై న “యథాయథా సాంత్యయితౌ వశ్యస్త్రీణాం తథాతథా! యథాయథా ప్రియంవక్తౌ పరిభూతస్తథాతథా” (వా. రామాయణము. 5-22-2) పురుషుడు పడతులనెంత యుపలా లించునో (బుజ్జగించునో) అంత వారలస్వాధీనుడగును. వారల సంతోషముకొఱకు ఎంత ప్రియముగ మాట్లాడునో అంత వారలచేత తిరస్కృతుడగును. “వేధాద్వేధా భ్రమంచక్రే కాంతాసు కనకేషుచ! తానుతేష్వప్యనానక్తో సాక్షాద్భగ్నో నరాకృతిః” వనజభవుండు వనితావిత్తముల రెండింటియందు రెండు విధములైన భ్రమను గల్పించెను. అత్యంతమోహ జనకములగు కాంతాకనకముల రెండింటియందు నెవేడు నిరీహుండు అనా సక్తుడుగనుండునో అతడు నరాకారమును బొందిన సాక్షాత్పరాత్మరుడే యని గ్రహింపవలయును. అత్యధికభ్రాంతికారణములును, విశేషమోహోత్పాదకములును, మమకారాస్పదములును, పరమసుఖరూపములు సౌఖ్యప్రదములుగ భావింపబడునవియనగు నీకామినీ కాంచనములు కేవల దుఃఖమయములని బుద్ధిమంతులు గ్రహించెదరుగాక. “ఆదిమధ్యావసానేషు దుఃఖం నర్వమిదం యతః! స్త్రియంత్యక్త్వా జగత్త్యక్తం జగత్త్యక్త్వా సుఖభవేత్” (మహా. ఉ. 3 అ.) ఆదిమధ్యావసానములయందంతట నీ వామాహేమయాప సంసారమంతయు దుఃఖమయమేయగుటం జేసి



సర్వానర్థమూలమైన వ్యర్థమగు నంగనాయక్నే  
షణ్ములను పరిత్యజింపవలయును. సుందరీనువ  
రైషణాపరిత్యాగమువలన సకల ప్రపంచము  
నందును ఆశవదలి వైరాగ్యమంకురించును.  
తీవ్రవైరాగ్య మలవడిన రమణీ హిరణ్యరూప  
సంసారమునందు వ్యామోహ మంతరించును.  
అంతట ఆత్మ జిజ్ఞాస యంకురించును. స్వాత్మ  
తత్త్వము నెఱింగి సుఖవంతుడగును. ఇట్లు దారై  
షణ ఆది మధ్యాంతములయందంతటను దుఃఖా  
త్మకము దుఃఖదాయకము సర్వానర్థనిలయము.  
షుముక్షుత్వమునకు ముఖ్య ప్రతిబంధకమును  
అగుట లెస్సగ గ్రహించి ముముక్షువు లవశ్య  
ము దారై షణను పరిత్యజింపవలయును.

అలభ్యమానస్తనయః పితరా క్లేశయే  
చ్చిరం! లభోఽపి గర్భపాతేన ప్రసవేనచ  
బాధతే॥ జాతస్యగ్రహరోగాది కుమారస్యచ  
మూర్ఖతా! ఉపసితేఽప్యవిద్యత్వ మనుద్వా  
హశ్చపండితే ॥ యూనశ్చపరదారాదిదారి  
ద్ర్యంచ కుటుంబినః! పిత్రోద్ద్యుఖస్యనాస్త్యంతో  
ధనీచ్చేన్ద్రియ తేతదా॥ ఏవంవివిచ్యపుత్రాదా  
ప్రీతింత్యక్త్వా నిజాత్మని నిశ్చిత్వపరమాంప్రీతిం  
ఏక్షతే తదహర్నిశం॥” (యాజ్ఞవల్క్య. ఉ.)  
పుత్రులు పుట్టక యుపుట్టియునుగూడ తల్లిదండ్రు  
లకునదాక్లేశమునే కలుగ జేయుచున్నారు. అదె  
ట్లన సంతతికలుగని గృహిణీగృహస్థులు సంతా  
నముకలుగ లేదనెడి వ్యసనాక్రాంతులై సంతాన  
ప్రాప్తికొఱ కనేకములుగ మ్రొక్కులు ఉప  
వాసాది వ్రతములు జపములు హోమములు,  
తీర్థయాత్రలు, అశ్వత్థప్రదక్షిణములు చేసియు,  
భూతవైద్యములు గ్రహశాంతులు రుద్రాభి  
షేకములు చేయించియు, ఔషధములు సేవిం  
చియు విశేషముగ విత్తవ్యయమును శరీరా

యాసమును పొందుటమూలముగ ననేకవిధ  
ముల దుఃఖులులగుచున్నారు. అప్పటికిని అపత్య  
లాభమును పొందనియెడల అనపత్యులై అన  
పత్యతచేత యావజ్జీవము దుఃఖభాగులగు  
చున్నారు. ఇది లోకమున గొందఱ యను  
భవమేకదా, కనుక అజాతపుత్రుడు మాతా  
పితరులకు సతతము వెత (దుఃఖము) ను కలుగ  
జేయుటయందు సంశయములేదు. అనగా  
సంతానహీనత సర్వదా దుఃఖహేతువు. ఇక  
పుట్టినపుత్రునివలన క్లేశమెటుల సంభవించు  
ననగా.—పుణ్యవశమున గర్భము కలిగిన  
యెడల గర్భపాతముగలిగినేని తల్లిదండ్రులకు  
దుఃఖము, అట్లుకానిచో ప్రసవకాలమున దుః  
ఖము. భాగ్యవశమున సుఖ ప్రసూతియై  
పుత్రుడుకలిగిన ఆపుత్రునకు పురిటిదోషము  
పక్షిదోషము ముట్టుదోషము దృష్టిదోషము  
మున్నగు దోషములవలన శిశువు పొందెడి  
శ్రమనుగూర్చియు తమకుగలిగెడి వ్యయ  
ప్రయాసలగూర్చియు తల్లిదండ్రులకు దుఃఖము  
కలుగును. బాలార్థిష్టదోషములను దాటి  
బాల్యము నతిక్రమించి కౌమారావస్థను బొందిన  
యాపుత్రుడు మూర్ఖుడైనయెడల దానం దల్లి  
దండ్రులకు దుఃఖము. వానికి ఉపనయనము  
జేసి విద్య నభ్యసింపజేసిన వాడు మందబుద్ధియై  
పండితుడుగాక పోయిన తల్లిదండ్రులకుదుఃఖము.  
అటులగాక పండితుడైయైనను వాని వివాహ  
విషయమైన దుఃఖము. వివాహమైన, పుత్రుడు  
దుష్ప్రవర్తననుడైనచో దానం వానికి సంభ  
వించు శ్రమలవలన తల్లిదండ్రులకు దుఃఖము.  
అటులగాక సచ్చీలుడైన, బహుకుటుంబీకు  
డగుచు నిర్ధనుడయ్యేనేని దారిద్ర్యమువలన  
తమపుత్రుడు పొందు శ్రమలనుజూచి తల్లి  
దండ్రులకు దుఃఖము. తమతనయుడు దరిద్రుడు

గాక ధనవంతుడైనను ఒకవేళ తమకంటె ముందు దాటిపోయినయెడల ఆ పితరుల దుఃఖమున కంతమేలేదుకదా. ఇట్లు “చ॥ కొడుకులు గల్గుదాక నొక కొన్నిదినంబులు చింత నంద నుల్” పొడమిన నాయువు స్వలము బుద్ధియు విద్యయు జాలగల్గగా నుడుగనిచింతకల్గి తను నోలిభజింపని చింత తండ్రి కె! ప్పడు గడు చింత సేయదురు పుత్రులు శత్రులుగాక మిత్రులే” (క వి రాజ మ నో రం జ న ము) అను న్యాయమున జాతాజాతాత్మజులవలన జననీజనకుల కత్యంత దుఃఖ మనవరతము

కలుగుచున్నది. ఈ ప్రకారము పుత్రాది విషయవ్రాతమునందుగల దోషములను విభజించి గ్రహించి, ఆదిమధ్యావసానములయందంతటను క్షేత్రభూయిష్టమగుచు- దుఃఖస్వరూప మగుచు-సర్వానర్థముల కాలవాలమై ముముక్షుత్వమునకు ముఖ్యప్రతిబంధకమైన విత్తాపత్య కళత్రాది విషయజాతమునం దనురాగమును పరిత్యజించి, స్వాత్మయందు పరమప్రేమను నిశ్చయించి నిరంతర మాత్మానుసంధానము నవలంబించియుండవలయును. అందువలన తీవ్రమైన ముముక్షుత్వము స్థిరముగ సిద్ధించును.

## గ్రంథ సమీక్ష

శ్రీ దేవీ పంచస్తవి

డిమ్మి 1/8 పైజు (40 + 44 + 16 = 100)

పుటలు. అనువాదకులు: శ్రీ ఈశ్వరసత్యనారాయణశర్మ. ప్రాప్తిస్థానము: శ్రీ శివానందాశ్రమము - రాయవరము, రాయచోటితాలూకా, కడపజిల్లా.

ఇది మహాకవి కాళిదాస సంస్కృత కృతికి ఆంధ్రానువాదము. ఇందు అనువాదకర్త ‘మక్కికిమక్కి’గా గాక శబ్దము, అర్థము, భావము మున్నగువిషయములందు మెలకువ గలిగి తనరచనను రసవంతమును సంపూర్ణ విషయవివరణప్రాయమును నగునట్లు ఆకర్షణీయముగ సాగించియున్నాడు. ఇది ఉపాసక లోకమునకు మహాపకారిణి యనుటయందావంతయు సందియములేదు. భాషాంతరీకరణ మయ్యు నీ గ్రంథము స్వతంత్రరచనయనపోలే స్వకోపకల్పితముభాతి చదువరుల నెంతయనానందమున నోలలాడించుచున్నది. ఆంధ్ర

భాషామర్యాదల నావంతయు కొఱతగాని తెఱంగున గ్రంథకర్త ఉపాసకలోకమునకు తన గ్రంథమును ప్రసాదించుట యెంతయు ముదాపహము. తైలీనిరూపనార్థము ఒండు రెండు నిదర్శనములు.

మూలము :

శ్లో. ఆయీపల్లవితైః పరస్పరయుతైః  
ద్విత్రిక్రమాధ్యక్షరైః  
కాదైః ఊతగతైః స్వరాదిభిరథ  
తైః తైః స్వరైః  
నామాని త్రిపురే భవంతి ఖలు  
యాశ్చంత్యంత గుహ్యని తే  
తేభ్యో ఛైరపవత్ని వింశతి సహస్రభ్యః  
చరేభ్యో నమః.

లఘు స్తవము - 19.

అనువాదము :

కా. ఆకారాదిక పల్లవ ప్రతలిచే  
సన్యోన్న సంశ్లిష్టతా  
నైకాకారమునంది కాద్యమయి తా  
స్తమ్భైః పర్ణాళిచే

లోకంబంధుఁ ద్వదీయనామములు పో  
ల్చున్ జేనవేల్ గోప్యమై  
యా కల్యాణద నామకొటి కెనె జో  
హరుల్ మహాభైరవీ!

మూలము :

శ్లో. జగత్కాయే కృత్యా తదపి హృదయే తచ్చపురుషే  
పుమాంసం బిందుగ్ం తదపివియదాశ్శ్యవ గహనే  
తదే తత్ జ్ఞానాశ్శ్య తదపి పరమానంద గహనే  
మహావ్యోమాకారే త్వదనుభావశీలో విజయతే.  
సకలజననీ ప్రథమ - 20.

అనువాదము :

మ. జననీ ! మూలమునుండి సక్రమముగాఁ  
జక్రమ్యు లాండొంటిలో  
ననుపాప్సంగఁ దదాత్మతం గనెడి య  
ట్లభ్యాసీయై యాటిలిక  
ఘనై హాయసరూపమైన పరమా  
నందాత్మకాచ్ఛాటవికా  
నినునేవించెడివాఁ డఖండ సుఖియై  
ఁముం జెందఁజే.

గ్రంథాంతమునందు వివరణమునుగూడ  
అనువాదకులు జేర్చియున్నందున ఈ గ్రంథము  
సాధకలోకము కెంతయు దోడ్పడగలదనుటకు  
సందియములేదు. ఇట్టి పారమార్థిక గ్రంథ  
రాజములే భారతదేశమునే కాక సమస్త  
ప్రపంచమును నేటి కల్లోలమునుండి తప్పింప  
గలవు. అనువాదకులు ఈ మార్గమున దేశసేవ  
చేసి దేవీయనుగ్రహమునకు బాత్రులగుదురు  
గాక!

శ్రీ రామనామము

డబుల్ క్రాక 1/16 సైజు (96 + 12)  
పుటలు. అనువాదకులు : శ్రీ చారాల శర  
సింహమూర్తి. ప్రాప్తిస్థానము : శ్రీ సీతారామ  
నామసంకీర్తన సంఘము, శ్రీ రామనామ  
క్షేత్రము, గుంటూరు.

ఇది శ్రీ మహాత్మాగాంధీగారి ఆంగ్లప్రబో  
ధమున కాంధ్రానువాదము. గాంధీమహాత్ములు  
నవభారతము, హరిజన పత్రిక మున్నగువాని  
మూలమునను, స్వీయప్రార్థన మూలమునను  
ప్రబోధించిన రామనామ మాహాత్మ్యమును  
సేకరించి శ్రీ భరతక కుమారప్ప గ్రంథస్థము  
కావించెను. దాని యాంధ్రీకరణమే యిది.  
ఇందలి భాష నాతికతినమై చదువదల నానం  
దింపజేయుచున్నది. వివిధ సమయములందు  
వివిధవ్యక్తులకు రామనామమునందు గలిగిన  
సందేహములకు శ్రీ గాంధీమహాత్ములు చేసిన  
వివరణమే ఈ గ్రంథము కావున ఇది నిజమగు  
సాధకలోకమునకు నిజముగా సహాయకారి  
కాగలదు. స్త్రీలకు బాలురకు సంసారులకు  
సన్న్యాసులకు— అందరకును శ్రీ రామనామ  
మెట్లు అవసరమో, సహాయకారియో ఈ  
గ్రంథము చక్కగా వివరించుచున్నది.

శ్రీ దక్షిణామూర్తి స్తోత్రము

డబుల్ క్రాక 1/16 సైజు (58 + 6)  
పుటలు. ప్రకాశకులు : శ్రీ నిత్యానందగిరి  
స్వామి. ప్రాప్తిస్థానము : కైలాసాశ్రమము,  
కాళహాస, చిత్తూరుజిల్లా. (రూ. 0-4-9)  
పోస్టుబిల్లు పంపువారికిని, స్వయముగా కైలా  
సాశ్రమమునకువచ్చి కోరువారికిని ఈ గ్రంథము  
ఉచితముగా నొసగబడును.)

ఇది శ్రీమచ్ఛంకరాచార్యుల తత్వబోధకు  
ఆంధ్రవివరణము. శ్రీవారి శ్లోకములకు టీకయు,  
తాత్పర్యమును విశేషార్థరూపకమగు వ్యాఖ్యా  
నమును నిందు గలవు. ఇది ప్రశ్నోత్తర రూప  
మున నున్నది. ముముక్షువుల కత్యంతోప  
యుక్తమగు గ్రంథము.

# సంఘవార్తలు

చెన్నపురి శ్రీ రామకృష్ణ మఠమున జరుపబడిన

## శ్రీ రామకృష్ణానందస్వాములవారి జన్మదినోత్సవము

క్రీ.శ. 1952-వ సం. జూలై 19 న శ్రీరామ కృష్ణానందస్వాములవారి జన్మదినోత్సవము చెన్నపురి శ్రీ రామకృష్ణ మఠమున జరుపబడినది. ఆనాడు విశేషపూజాహోమానంతరము సుమారు 200 భక్తులకును, 400 బీదలకును అన్నప్రసాదమొసగబడెను. సంధ్యాకాలమున దీపారాధనానంతరము మతాధ్యక్షులు శ్రీ కైలాసానందస్వాములవారు శశిమహారాజుల (శ్రీ రామకృష్ణానందస్వాముల) వారి జీవితమును గూర్చియు, అత్యద్భుతమగు శ్రీవారి గురుభక్తినిగూర్చియు వివరించిరి. శ్రీకృష్ణభగవా

నుడు భగవద్గీతయుండు ప్రవచించిన 'తద్విద్ధి ప్రణిపాతేన పరిప్రశ్నేన సేవయా' యన్న విషయము శ్రీ రామకృష్ణానందస్వాముల యందు మూర్తీభవించినదనియును శ్రీవారు ఆదర్శసాధువుగవులనియును తెలిపిరి.

20 జూలై 1952 న మఠమున బహిరంగ సమావేశము జరుపబడెను. అందు శ్రీనిశ్చేయసానందస్వాములవారు, శ్రీమాన్ కె. బాలసుబ్రహ్మణ్య అయ్యర్, ఎమ్. ఎల్. సి.—వీరిరువురును శ్రీ రామకృష్ణానందస్వాములవారి మహత్త్వమును దెలుపుచు నుపన్యసించిరి.



## శ్రీ రామకృష్ణమఠమున వైద్యశాల

చెన్నపురి శ్రీ రామకృష్ణమఠమువారిచే నడుపబడుచున్న వైద్యశాలా ప్రారంభకులగు డాక్టర్ శ్రీ బెనగల్ రాఘవేంద్రరావుగారును, ఈ వైద్యశాలలోఁగల పాతిక సంవత్సరములు కష్టించిన డాక్టర్ శ్రీ జి. యస్. కత్తే, ఎం. బి. వి. యస్.—వీరిరువురును జూలై నెల 22 వ తారీఖున పరలోకగతులైరిని తెలుపుటకు మే మెంతయు చింతిల్లుచున్నాము. సివిల్ సర్జన్ పదవినుండి విరమించిన డాక్టరు శ్రీరాఘవేంద్రరావుగారు 1925 వ సంవత్సరము సెప్టెంబరు 27 వ తారీఖున వ్యాధిబాధితులకు సేవసేయు

నిమిత్తము స్థాపింపబడిన ఈ ధర్మవైద్యశాలా కార్యక్రమమును ప్రారంభించిరి. వారుచూపిన అనురాగమువలన నెందరో రోగులు సంపూర్ణ నమ్మకముతో మఠ వైద్యశాలకు వచ్చుచుండెడివారు. ఒక్కసంవత్సరమయిన పిదప డాక్టర్ శ్రీ కత్తేగారు ఈ సేవాకార్యమునందు పాలు పుచ్చుకొనిరి. వీరిరువురి సేవాకైంకర్య మొన్నటికిని మరువరానిది. భగవంతుడు వీరిరువురుకు ఆత్మశాంతిని ప్రసాదించుగాక. వీరి కుటుంబీకులకు మా సానుభూతి.



# విజ్ఞాపన

## శ్రీ మాతృ దేవి శతవార్షిక జన్మదినము

ప్రపంచమునందంతటను అనేకులు శ్రీ రామ కృష్ణభగవానులయొక్కయు శ్రీ వివేకానంద స్వామియొక్కయు జీవితములను ఉపదేశములను చక్కగా ఎరిగియే యున్నారు. కాని వారిలో అనేకులకు మాతృదేవి శ్రీ శారదాదేవినిగూర్చి ఎక్కువగా తెలియదు. ఏకాంత జీవితమని చెప్పదగిన ఆమె సామాన్యజీవితము పెద్ద యగాధమై విశ్వాత్మకముగా కన్పించుచు మానవకోటికి తగిన అమూల్యబోధనలను కలిగించుచున్నది.

ఐదుసంవత్సరముల ప్రాయమున శ్రీ రామ కృష్ణుని వివాహమాడి ప్రశాంతమైన ఒక కుగ్రామమందలి తన ఇంటియందే పెరిగినది. ఆమె వయస్సు సుమారు పదునాలుగు సంవత్సరములున్నప్పుడు శ్రీ రామకృష్ణులు జబ్బుపడి ఆరోగ్యమునకై స్వగ్రామమునకు చేరిరి. అప్పుడు శ్రీ శారదాదేవిని దగ్గర కూర్చుండ బెట్టికొని ప్రాపంచకమునకును ఆధ్యాత్మికమునకును సంబంధించిన అనేక అమూల్యవిషయములను ఆమెకు బోధించిరి. ఆ కొద్దిపాటి సంబంధమే ఆమె మనోఫలకమునందు మరపురానిదై హత్తుకొనియున్నది.

పై నుడివిన సన్నివేశములన్న వారెల్లప్పుడును పరాయివారివలె సంబంధములేక వేరు వేరుగా జీవించుచుండిరి. దీనికి ముఖ్యకారణము

శ్రీ రామకృష్ణులు అప్పుడు దీర్ఘతరమును కష్టతరమును అగు ఆధ్యాత్మికనిష్ఠకు లోనై సదా దివ్యసమాధిలో మునిగి ప్రపంచమును దాని సంబంధములను పూర్తిగా విస్మరించుటయే.

1873 వ సంవత్సరమున శ్రీ శారదాదేవి 19 సంవత్సరముల నిండుయావ్వనమున నుండ, భర్త శ్రీ రామకృష్ణులకు పిచ్చిపట్టినదని లోకులు చెప్పుకొనుచున్న వార్తలు ఆమె చెవిని బడినవి. మిక్కిలి విచారించి దైన్యముతో గురుమహారాజుగారి ప్రక్కనుండి కావలసిన పరిచర్య చేయుటయే తన విధ్యుక్తధర్మమని ఆమె నిశ్చయించుకొనినది. కష్టనష్టములకోర్చి జయరాంబాటీనుండి బయలుదేరి 60 మైళ్ళ నడచి దక్షిణేశ్వరమును చేరినది.

తరువాతి ఆమె జీవిత చరిత్ర అంతయు మహామాయగా కన్పించుచున్నది. శ్రీ రామకృష్ణుని ఎల్లప్పుడును దివ్యతన్మయత్వముననే ఆమె చూచెను. కాని ఆమెను చూచినప్పుడు శ్రీ రామకృష్ణులు ఆమె తన సహధర్మిణీయని ఒన్నకొనియు తన ఆత్మ దివ్యాయత్తమని చూపెను. శ్రీ శారదాదేవియు ఆధ్యాత్మిక జిజ్ఞాసలో గురుమహారాజునకు తీసిపోలేదు. ఆమె కుటుంబజీవితమందలి తుచ్ఛవిషయముఖములను వెంటనే వదలిపెట్టినది. భర్త పొందిన ఆధ్యాత్మిక ఉత్తాలశిఖరములను తానుగూడ

అచ్చగుచున్నవి!

త్వరలో వెలువడనున్నవి!

# శ్రీ రామకృష్ణ లీలామృతము

(శ్రీ) రామకృష్ణ పరిమహంస జీవిత చరిత్రము. భక్తులెల్లరు చదివి తరింపదగిన సద్గ్రంథము.

## శ్రీబ్రహ్మనందస్వామిజీవితచరిత్ర: బోధనలు

భక్తులకును సాధకులకును కల్పతరువువంటిది!

ఆధ్యాత్మిక జీవనరంగమున సాధకులు అనుసరింపవలయు మార్గములన్నియు  
నిందు వివరింపబడియున్నవి.

వలయువారు :

మేనేజరు, శ్రీ రామకృష్ణమఠము, మైలాపూరు, చెన్నపురి  
అని వ్రాయవలయును.

లాల్జి గోధు & కంపెనీవారి



మార్కు గమనించి  
కొనుడు  
మోసపోకుడు

లాల్జి గోధు అండ్ కో  
సౌకార్వేట, మదరాస్

(L G 9-2)

# శ్రీ రామకృష్ణమత ప్రచురణములు

శ్రీ రామకృష్ణ బోధామృతము (సంగ్రహ జీవితసహితము)

540 పుటలు సర్వాంగ సుందరముగు చతుర్థ ముద్రణము వెల రూ. 3-4-0

శ్రీ మద్భగవద్గీత

480 పుటలు శ్రీధరీయ టీకాసారప్రతిపద టీకాతాత్పర్య విశేషార్థ సహితము రూ. 3-0-0

శ్రీ వివేకానంద జీవిత చరిత్ర

432 పుటలు పండిత పామర రంజకమైన శైలి, అందముగు 6-వ కూర్పు రూ. 3-0-0

శ్రీ శారదాదేవి చరిత్ర

256 పుటలు ఇంటింటను ఉండలేని దివ్యగ్రంథము. మద్దలాలకు రెండవ కూర్పు వెల రూ. 1-12-0

శ్రీ నాగమహాశి యుని జీవిత చరిత్ర

186 పుటలు (అదర్శప్రాయుడగు గృహస్థుని జీవితము) వెల రూ. 1-4-0

శారదా ప్రసంగములు	...	2	8	0	గురుపక్షములు	...	0	8	0
ప్రబోధరత్నాకరము	...	2	4	0	నానంస్కరణ యుద్ధవిధానము	...	0	6	0
రాజయోగము	...	2	4	0	నా గురుదేవుడు	...	0	6	0
కర్మయోగము		1	8	0	శ్రీ పరమహంస జీవిత సంగ్రహము		0	4	0
భక్తియోగము	...	1	4	0	నవిన భారతదేశము	...	0	4	0
వివేకానంద లేఖావళి (మొదటి భాగము)	1	8	0		ముక్తిమార్గము	...	0	8	0
వివేకానంద లేఖావళి (రెండవ భాగము)	1	8	0		సర్వం విష్ణుమయం జగత్ (తెలుగు)		0	8	0
అనుష్ఠాన వేదాంతము	...	1	4	0	శ్రీ రామనామ సంకీర్ణము	...	0	1	0
వివేక సూక్ష్మోదయము	...	1	0	0	యతిగీతము (పద్యకావ్యము)	...	0	1	0
శ్రీ పరమహంస నీతికథా రత్నములు	0	12	0		నా మతము	0 0 6	డజను	0	5 0
భక్తిమార్గము	...	0	8	0	సింహ గర్జన	0 0 6	డజను	0	5 0
పాకాగో నగరోపన్యాసములు	...	0	8	0					

ఇవియేకాక

సంస్కృత, ఆంగ్ల, ద్రావిడ, హిందీ, కన్నడ గ్రంథములును

వేదాంతశాస్త్ర (ఆంగ్లము) శ్రీ రామకృష్ణ విజయము (తమిళము)

అను మాన పత్రికలును మాయొద్ద దొరకును

శ్రీ రామకృష్ణ పరమహంస, శ్రీ శారదాదేవి, శ్రీ వివేకానందస్వామి

మున్నగువారి ఛాయాచిత్రములును మాయొద్ద దొరకును

ఇట్లు వ్రాయుడు :

మేనేజరు, శ్రీ రామకృష్ణమతము, మైలాపూరు, చెన్నపురి.

సంపాదకులు : శ్రీ ఋతజానందస్వామి; శ్రీ వెదురుమూడి వేంకటకృష్ణరావు

శ్రీ శే. ఎస్. ఎస్. రాజన్ గారిచే ది జ్యూపిటరు ప్రెస్ లిమిటెడ్ (జి. టి. మద్రాసు) న ముద్రింపబడి, శ్రీ సుదర్శనానందస్వామిచే శ్రీ రామకృష్ణమతము (మైలాపూరు) నుండి ప్రచురింపబడినది. 20-8-52.